

శ్రీ విశ్వ మీమాంస

తెలుగు సామ్రాజ్యత్వ మాసపత్రిక

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మనందతీర్థస్వామిలవారు

సంపాదకులు :

శ్రీ శ్రీపారి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 9885372369

సంపుటము 64 సంచిక 2

శ్రీ వికృతి నామ సంవత్సరము

మాఘమాసము - ఫిబ్రవరి 2011

సంవత్సర చందా : రు. 50/-

జీవిత చందా : 1,116/-

పోషకులు : 2,116/-

రాజపోషకులు : 5,116/-

మహారాజపోషకులు : 11,116/-

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

జనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

☎ 08622-258561, 258518, సెల్ : 9440279712,

విషయసూచిక

1. భగవన్నుతి.....	2
2. ప్రార్థన.....	3
3. భక్తియోగము-క్రమాభ్యాసము.....	4
4. శ్రీమద్భాగవతామృతము.....	8
5. మహాభారతం.....	11
6. శ్రీరామాయణ తరంగిణి.....	17
7. శ్రీతిపురసుందరి వేదపాదస్తవము.....	25
8. ధ్యానము.....	26
9. సూక్తి సుధాకరము.....	29
10. త్యాగరాజ కీర్తనలు.....	30
11. సద్గురు లేఖావళి.....	32
12. సుభాషిత రత్నమాల.....	34
13. శాశ్వతచందాదారులు.....	35
14. విదురనీతి.....	36
15. ఆత్మపరిశోధన సప్తాహము.....	37
16. వేమన పద్యాలు.....	38
17. ఆశ్రమవార్తలు.....	39

ముఖచిత్రము

శ్రీసత్యానందమహర్షులవారు

భగవన్నుతి

రుద్రాధ్యాయము - నమకము - సప్తమానువాకము

7-10వ యజుస్సు :

సమః నాద్యాయ చ వైశంతాయ చ ॥

సాయణాచార్య తాత్పర్యము : నదియందు జలరూపమున నుండువాడును, వేశంతము అనబడు చిన్నకొలనునందు జలరూపముననుండు వాడును అగు రుద్రస్వామికి నమస్కారము.

భట్టభాస్కరతాత్పర్యము : నాద్యమనగా నదీజలము, అందు జలరూపముననుండు వాడును, వేశంతము అనబడు చిన్నసరస్సునందు జలరూపమునుండువాడును, లేక దేవతర్పణము మున్నగువానికై దేవఖాతములు వేశంతములనబడును. అట్టి పరమేశ్వరునకు నమస్సు.

పంచాంగమ్

ఫిబ్రవరి 2011

1. మాసశివరాత్రి
3. పుష్యమాస అమావాస్య
4. మాఘమాసం ప్రారంభం
8. వసంతపంచమి
10. రథసప్తమి
11. భీష్మాష్టమి
14. భీష్మ ఏకాదశి
15. భీష్మ ద్వాదశి
18. మాఘ పౌర్ణమి
19. శివాజీ జయంతి
21. సంకష్టహర చతుర్థి
27. దయానంద సరస్వతి జయంతి
27. భగవాన్ శ్రీసత్యానంద మహర్షులవారి శత జయంత్యుత్సవములు శ్రీసత్యానందాశ్రమములో ప్రారంభము మార్చి 2వతేది మహాశివరాత్రి వరకు జరుగును



ప్రార్థన

వందే శంభు ముమాపతిం సురగురుం వందే జగత్కారణం
వందే పన్నగ భూషణం మృగధరం వందే పశూనాం పతిమ్ ।
వందే సూర్య శశాంక వహ్ని నయనం వందే ముకుంద ప్రియం
వందే భక్తజనాశ్రయం చ వరదం వందే శివం శంకరమ్ ॥

శుభములనొసంగువానికి నమస్కారము. దేవతలకు గురువైన, జగత్తునకు కారణుడైన ఉమాపతికి నమస్కారము. పామే ఆభరణముగ గలవానికి నమస్కారము. జింకచర్మమును ధరించినవానికి, పశువులకు అధిపతియైనవానికి నమస్కారము. సూర్యుడు, చంద్రుడు మరియు అగ్ని నేత్రములుగ గలవానికి నమస్కారము. ముకుందపరరుడైన శ్రీవిష్ణుభగవానునికి ప్రియమైనవానికి నమస్కారము. భక్తజనులకు ఆశ్రయస్థానమైనవానికి, వరములను అనుగ్రహించువానికి మంగళములను ప్రసాదించువానికి, సుఖములను ఒసంగువానికి నమస్కారము.

భక్తియోగము-క్రమాభ్యాసము

భగవాన్ శ్రీసత్యానందమహర్షులవారు

(గత సంచిక తరువాయి)



భక్తియోగమున సంకీర్తనము ప్రధాన స్థానము నలంకరించియున్నది. ఒంటరిగాని, పదిమందితోగాని, భగవంతుని పవిత్రనామమును గానముచేయుట, భగవద్దీపమును వ్యక్తీకరించు పాటలను భక్తితో పాడుట సంకీర్తన మనబడును. మనోవాక్కాయములను పవిత్రీకృతమొనర్చి నిత్యాహారముచే పుష్టిని శాంతిని ప్రసాదించునది సంకీర్తనము. నామమునకును, నామికిని భేద మేమాత్రమును లేదు. భజన మొక నియమబద్ధ క్రమశిక్షణాయుత ఈశ్వరారాధనము. భజనపరులు కొన్ని నియమములను ఏర్పాటుగావించుకొనకున్న పరస్పరప్రేమను, ఐకమత్యమును కలిగియుండకున్న ఈశ్వరకృపను,

దర్శనమును పొంది కృతార్థులము కావలయు నన్న వాస్తవమైన, తీవ్రమైన ముముక్షుత్వము కలవారు కాకున్న భజనము ఆనందమును చిత్తస్థైర్యమును అనంతశాంతిని ప్రసాదింపజాలరు. బాహ్యభృతర సర్వరోగములకు సంకీర్తనము మహాషధము.

వ్యామోహప్రశమోషధం మునిమనోవృత్తి ప్రవృత్త్యాషధమ్ ।
దైత్యేంద్రార్థికరౌషధం త్రిభువనీ సంజీవనైకౌషధమ్ ॥

భక్తాత్మ్యంత హితౌషధం భవభయ ప్రధ్వంస నైకౌషధమ్ ।
శ్రేయః ప్రాప్తికరౌషధం పిబ మనః శ్రీకృష్ణ దివ్యౌషధమ్ ॥

మనసా! అజ్ఞానమును పోగొట్టునదియు, మునుల మనోవ్యాపారగతిని సంస్కరించునదియు, రాక్షసరాజులకు దుఃఖమును కల్గించునదియు, మరణశయ్యపై పరుండి జీవితముపై నిరాశ

జేసికొనినవారిని సైతము బ్రతికించునదియు, భక్తులకు విశేషముగ హితమొనర్చునదియు, సంసార భయమును పోగొట్టునదియు సకల శుభముల నొసంగునదియు నగు శ్రీకృష్ణనామమను దివ్యోషధమును సేవింపుము.

ఇదం శరీరం పరిణామ పేశలం పతత్యవశ్యం క్షణసంధిజర్జరమ్ ।

కి మౌషధైః క్లిశ్యతి మూఢ దుర్మతే నిరామయం కృష్ణ రసాయనం పిబ ॥

ఓ మూఢా! దుర్మతీ! ఈ శరీరము సడలిన కీళ్ళు కలిగి సహజముగా బలహీనమైనది. ముసలితనమున మరింత దుర్బలమగుచున్నది. ఇట్టి శరీరమును నిలుపుకొనుటకై ఔషధముల కేల బాధనొందుచున్నావు? ఎన్ని మందులను సేవించినను జరామరణములు తొలగిపోవునా? సర్వరోగనివారిణియగు శ్రీకృష్ణ రసాయనమును శ్రీకృష్ణనామసంకీర్తన మను దివ్యోషధమును స్వీకరింపుము.

భౌతికరూపములగు ఔషధము లొక్కొక్క రోగమునకు పనిజేయును. కొన్ని నరములకు మరికొన్ని హృదయమునకు కొన్ని ఎముకలకు యికకొన్ని రక్తమాంసములకు వాటి క్రమములు తారుమారైన పనికివచ్చును. కాని శ్రీకృష్ణరసాయనము నరములకు హృదయమునకు అస్థులకు రక్తశుద్ధికి మాంసమును వృద్ధిజేయుటకు మెదడును సూక్ష్మ పరచుటకు, ప్రాణముల సక్రమగమనమునకు బుద్ధి స్థైర్యమునకు తుదకు బ్రహ్మనాడినుండి శక్తి ప్రసారమునకు సర్వరోగములను పోగొట్టి ఆరోగ్యమును ధైర్యమును, త్యాగమును, ఉత్సాహమును, సర్వశుభంకరగుణములను ప్రశాంతిని మంగళ సలక్షణములను విశేషముగ నొసంగి శాశ్వతపదవి ననుగ్రహించును. దినమునకు రెండుపర్యాయములు లేక తీరిక దొరికినప్పుడెల్ల యిష్టదైవ నామమును గానము చేయవచ్చును. భగవంతుడు సత్యస్వరూపుడునై యున్నాడు. సర్వేశ్వరుడును, సర్వజ్ఞుడును, పురుషోత్తముడును, పరంధాముడును భక్తవత్సలుడును నగు భగవంతుడు భక్తి పాశముచే కట్టువడి సకల సంపదల నొసంగును. చిత్తమునందలి మలినమును తొలగించి హృదయకమలములను వికసింపజేసి అనుగ్రహపాత్రతను కలిగించి, భగవంతుని ముఖాముఖిగ గొనితెచ్చు సమర్థమైనది నామసంకీర్తనము. నామ సంకీర్తనమహిమను తెలుపుటకు ప్రత్యక్షముగ జరిగిన నొకానొక అద్భుతాంశమును వ్రాసెదము.

ఒక ధనవంతుని పుత్రుడొకడు బి.ఏ. చదువుచుండెను. అతడు స్ఫురద్రూపియు, బుద్ధి మంతుడును, పరోపకారపరాయణుడునునై యుండెను. ఆ ధనవంతుడు తన పుత్రునకు వివాహ మొనర్పదలంచి కన్యను నిర్ణయించి యొకమాసమునకు ముహూర్తము నేర్పాటు గావించెను. ఇట్లుండ ఆతని కొకదినమున జ్వరమువచ్చి క్రమముగ తీవ్రమయ్యెను. ఆ ధనవంతుడు వైద్యులను రావించి చికిత్స జేయింప మొదలు పెట్టెను. పదిదినములైనను తగ్గనందున మహానగరములకు గొనిపోయి, వేలాది ధనమును వ్యయించి అమృతోపమాన ములగు మందుల నిప్పించెను. కాని అనారోగ్యమాతని అస్థిపంజర ప్రాయునొనర్చెను. ఆ వైద్యులనేక విధముల చికిత్స చేసియు ప్రయోజనము లేనందున వారు “ఔషధముల

నొసంగియు ఇంజక్షనుల నిచ్చియు మాకు తెలిసిన విధముగ కృషి చేసితిమి. ఇక దైవముతప్ప మరొకరేమియు చేయజాల”రని చెప్పివైచిరి. ఆ సంపన్నుడు నిరాశజేసికొని తనకొమరుని స్వస్థలమునకు గొనివచ్చెను. తనగృహములోనున్న నారీమణు లందరు భక్తులుగాన విద్వాంసుల, మహాత్ముల సలహాల ననుసరించి తిరుపతి వెంకటేశ్వరునకు మనసార మ్రొక్కుకొని ఆ రోగి మంచము చుట్టును జేరి 24గంటలు పరమభక్తితో నామసంకీర్తనము గావించిరి. ఆ మరునాడుదయమున విచిత్రముగ ఆరోగి లేచి కూర్చుండి పరమభక్తితో తన్మయత్వముతో కొంతవడి నామసంకీర్తనమొనర్చి ఆ రాత్రి తనకువచ్చిన స్వప్నమునుగూర్చి యిట్లు చెప్పసాగెను. “నిశీధసమయమున దివ్యమంగళవిగ్రహుడగు శ్రీనివాసుడు నాకు దర్శన మొసంగి, నాశిరముపై తన అమృతహస్తమునుంచి “ఆరోగ్యము నీకు కలుగును. నీవు నీ తలిదండ్రులతో బంధుమిత్రాదులతో మాసములోపల నా కొండకువచ్చి నన్ను దర్శించి మ్రొక్కుబడి చెల్లించి ధన్యుడ వగుము; కాని ఆరోగ్యవంతుడవైన పిమ్మట మదాంధుడవై నన్ను మరచిపోక నిత్యము నన్ను దర్శించుచు సంకీర్తించుచుండుము” అని అభయమిచ్చెను. ఇప్పుడు నా రోగమంతయు మాయమైనది. నేను ఆరోగ్యవంతుడనైతిని. ఈ కష్టసమయమున భగవంతుడొనర్చిన మేలు నెన్నటికిని మరచిపోరాదు. నేనేకాక మీరందరును భగవన్నామ సంకీర్తన జేయనిది నీటినైన ముట్టమని యొట్టుపెట్టుకొనుడు. నేను నిరంతరముగ భగవానుని భజించుచుండును.” అని తన అనుభవము నాతడందరికి తెల్పెను. అందరును ఆశ్చర్యము నొంది భక్తి తత్పురులై నిత్యము భజనల జేయుచు, పదిదినములలో ఏడుకొండలవానిని దర్శించి యచటి తీర్థములలో గ్రుంకి, వివిధక్షేత్రముల చూచి ఆనందించిరి. చూచితిరా! భగవన్నామ మహిమ యెట్టిదో! కరుణాసముద్రుడగు భగవంతుడు సర్వప్రాణులను సదా కాపాడుచున్నాడు. కాని మాయచే నపహరింపబడిన జ్ఞానముకలవారు మాత్రము ఈ దివ్యాంశమును గ్రహింపజాలక సర్వము తమవలననే జరుగుచున్నదని కర్తృత్వమును తమ శిరములపై వైచుకొని విఙ్ఘవీగుచు కష్టనష్టములకు గురియైనప్పుడు మాత్రము తమ గర్వమునకు భంగమువాటిల్లగ భగవానుని స్మరించుచు, ఆ కష్టనష్టములు తొలగనే మరల గర్వాంధులై వ్యర్థజీవితమును గడపుచున్నారు. భక్తులు భగవానుని కృపను గుర్తించుచు నిమిత్తమాత్రులై నిరంతరము భగవానుని దివ్యనామమును సంకీర్తించుచు ధైర్యత్యాగములతో పవిత్రమును ఆనందదాయకమును నగు నిరాడంబర జీవితమును గడపుచున్నారు.

భక్తిసాధనలో పూజావిధానము ప్రముఖస్థానము నలంకరించియున్నది. తన యిష్టమూర్తిని అత్యంతభక్తితో హృదయపూర్వకముగ షోడశోపచారములతో పూజింపవలయును. ఆవాహనము, ఆసనము, పాద్యము, అర్ఘ్యము, ఆచమనము, అభిషేకము, వస్త్రము యజ్ఞోపవీత ము, గంధము, పుష్పములతో ఆరాధన, ధూపము, దీపము, నైవేద్యము, తాంబూలము, ప్రదక్షిణము, నమస్కారము అనునవి షోడశోపచారములు. తాను పూజించు విగ్రహమును గాని పటమును గాని జడపదార్థమని భావింపరాదు. విగ్రహమును రాయయిని గాని,

లోహమయ మని గాని ఎంచరాదు. పటమును కాగితఖండము అని దలంపరాదు. ఆ యిష్టదైవమూర్తిని దర్శించునపుడు ప్రత్యక్షముగ భగవంతుడట దివ్యమంగళ స్వరూపుడై యున్నాడను విశ్వాసముతో పూజ యొనర్చ గడంగవలయును. సామాన్యుడైన అధికారియొద్ద నీవు భయభక్తులతో వినయముతో నమస్కార సంభాషణాదులు సల్పుదువుగదా! జగదీశ్వరుడును, సృష్టిస్థితులకు కారణభూతుడును, విశ్వాధారుడును నగు భగవంతునియెదుట నీవెటుల ప్రవర్తించవలయునో గ్రహించి యనుష్ఠించవలయును. భక్తిశ్రద్ధలు గలవారమనుకొనువారు సైతము వ్యర్థలౌకిక సంభాషణములజేయుచునే విలాసముగ దేవాలయములందలి అర్చామూర్తిని దర్శించుచుండుట శోచనీయాంశము. భగవాను డచట ప్రకాశించుచు, తన వ్యవహారములను వీక్షించుచున్నాడను దృఢభావము లేకుండుటయే చిత్తము, నిర్మలత్వమును నిశ్చలత్వమును పొందకుండుటయే పై చేష్టలకు ముఖ్యకారణములు. హరిహరుల మూర్తులయందు శిలాబుద్ధియు సద్గురువులయందు మానవబుద్ధియు భక్తుల యందు జాతికులబుద్ధియు కలిదోషముల నశింపజేయు మహాత్ముల పవిత్రపాదతిర్థమునందు జలబుద్ధియు, సమస్తదోషములను పారద్రోలు శివకేశవుల మహామంత్రములయందసామాన్య శబ్దబుద్ధికలవాడు నరకము నొందును” అని శాస్త్రములు ఘోషించుచున్నవి.

భగవన్

శ్రీసత్యనందమహర్షులవారి

గీతోపన్యాసములు

(ఎంపి3 ఫార్మేట్)

భగవాన్ శ్రీసత్యనందమహర్షులవారిచే 1964 సం॥ కాలికమాసములో
విశాఖపట్టణము శ్రీజగన్నాథస్వామివారి దేవాలయములో
ఉపన్యాసములు గావించబడినవి. అవి అష్టాడు స్కూల్స్ లో లికార్డు
చేయబడినవి. వానిని ఎంతో శ్రమతో ఎంపి3 డివిడి ఫార్మేట్ లో
మార్చడము జరిగినది. 28 గంటల ఉపన్యాసములు 1 డివిడిలో
లికార్డుచేయబడి విక్రయమునకు
సిద్ధముగ నున్నది.

వెల : 100/- కురియర్ చార్జి 20/-

శ్రీభాగవతామృతము

శ్రీబ్రహ్మనందతీర్థస్వాములవారు

శ్రీసత్యనందాశ్రమ వరిష్ఠ పీఠాధిపతులు, ఇనమడుగు



మూడవ స్కంధము

విదుర మైత్రేయ సంవాదము

శ్రీయజ్ఞవరాహమూర్తిని

బ్రహ్మాదులు స్తుతించుట

(గతసంచిక తరువాయి)



ఉ॥ అంతట లీలఁబోలె జగదాత్ముఁడు యజ్ఞవరాహమూర్తి య
త్యంత గభీర భీషణ మహార్ద్రవ తోయసమూహమున్ ఖురా
క్రాంతముఁ జేసి క్రమ్మఱ ధరాతల మంబులమీఁద నిల్చి వి
శ్రాంతి వహింపఁజేసి గుణశాలి తిరోహితుఁడయ్యె నయ్యెడన్ ॥ 439

పిమ్మట పరబ్రహ్మస్వరూపుడైన ఆ యజ్ఞవరాహస్వామివారు మహాభయంకరమైన, అత్యంత గంభీరమైన ఆ సముద్రమునంతా తన గిట్టలతో ఆక్రమించి మళ్ళీ భూదేవినిఎప్పటివలె సుస్థిరముగా సుఖముగా నీటిమీద నిల్పినాడు. అనంతగుణ కల్యాణసంపన్నుడగు ఆ వరాహ స్వామి అంతర్ధానము నొందినాడు.

ఉ॥ మంగళమైన యీ కథ సమంచితభక్తిఁ బఠింప విన్న వా
రిం గరుణార్ద్ర దృష్టిఁ గని శ్రీహరి సాలఁ బ్రసన్నుఁ డౌను, స
త్సంగతుఁడైన విష్ణుఁడు ప్రసన్నుఁడు దా నగునేని వారికిన్
మంగళముల్ లభించు; ననుమానములే దదిగాక వెండియున్ ॥ 440

ఈ చరిత్ర మంగళప్రదమైనది. ఈ కథను ఎవరూ అత్యంతభక్తితో శ్రద్ధతో పఠించినా విన్నా వారిని శ్రీహరి కరుణామృతదృష్టితో బ్రోచును. వారియెడ కమలాక్షుడు ప్రసన్నుడౌతాడు. శ్రీహరి ప్రసన్నుడైతే అట్టివానికి అన్నీ శుభంకరములైనవే సంభవిస్తాయి. ఈ విషయములో ఆవంతా సందేహము లేదు.

చ॥ హరి నిజదాసకోటికి గుహాశయుఁడై రమియించు; నట్టి స
త్పురుషుల కిష్టవస్తు పరిపూర్ణ మనోరథసిద్ధి గల్గు; సు

స్థిర మగుచున్న మోక్ష మరచేతిదియై చెలువారు నన్న న

స్థిరతర తుచ్చ సౌఖ్యములు సేకులుటల్ మఱి చెప్ప నేటికిన్ || 441

విష్ణుసేవా సంసక్తులైన వారి హృదయాంతరాలములలో శ్రీహరి స్థిరనివాసం ఏర్పడుచుకొని క్రీడిస్తూవుంటాడు. అట్టి మహనీయుల కోరికలన్నీ సిద్ధిస్తాయి. సుస్థిరమైన మోక్షసిద్ధి కూడ కలుగుతుంది. మోక్షసిద్ధి అరచేతిలోవుంటుందంటే మర్త్యసుఖములవిషయము వేరుగ చెప్పవలెనా?

ఉ|| కాన సరోజలోచను జగత్ స్తవనీయ కథా సుధారసం

బానిన యట్టి జిహ్వ యసదన్య కథాలవణోదకంబులం

బానము సేయఁ జూచెనె; సుపర్వమహిజ మరందపాన లా

భానుభవంబు నొందు మధుపప్రభు వేఁగునె వేఁచవెట్లకున్ || 442

సమస్త బ్రహ్మాండములకు స్తుతింపదగిన శ్రీహరి కథాసుధారసమును పానము చేసే నాలుక రుచ్యంగా హృద్యంగా త్రాగిన జిహ్వ ఉప్పునీళ్ళను త్రాగడానికి ఒప్పుకుంటుందా? నందనవనములో మందార మకరందామృతమును గ్రోలే తుమ్మెద వేపచెట్లవైపు పొరపాటున నైన వెళుతుందా?

క|| అని మైత్రేయ మునీంద్రుం, దనఘుండు విదురునకుఁ జెప్పినట్టి తెఱం గ

ర్జున పౌత్రునకున్ వ్యాసుని, తనయుండు వినిపించి మఱియుం దగ నిట్లనియెన్

ఈ ప్రకారముగ మైత్రేయమహర్షి వికారములులేని విదురునకు చెప్పగా ఈ కథా సుధ సంతటిని వ్యాసమునీంద్రుని కుమారుడైన శుకయోగీంద్రులవారు అర్జునుని మనుమడైన పరీక్షిత్తునకు వినిపిస్తూ ఇంక ఈ విధముగ నుడివివాడు.

క|| అని చెప్పిన మైత్రేయునిఁ, గనుఁగొని విదురుండు పల్కు ఘనతరమగు నా

దనుజకులాంతకు చరితము, విని తనియదు నా మనంబు విమలచరిత్రా! 444

ఈవిషయమునంతా తెలియపరుస్తున్న మైత్రేయుని కనుగొని విదురుడు ఇలా విన్నవించాడు. “శుభకర చరిత్రకల మహనీయమూర్తీ! పరమపవిత్రమైన విష్ణుదేవుని చరిత్రలు ఎంతవిన్నా నీ మనస్సునకు తనివి తీరకుండా ఉన్నది.

చ|| సవనవరాహమూర్తి కథ సర్వము నీ దయ వింటి; వెండియున్

వివరముగా వనంబులుకవే గుణసాంద్ర! మునీంద్ర చంద్ర! మా

ధవ గుణకీర్తనామృత వితానముఁ గర్ణపుటాంజలిన్ వెసం

జవిఁగొన కేల మాను జనసంతతికిన్ భవతాపవేదనల్ || 445

మహనీయగుణాత్మా! పరమయోగీంద్రా! యజ్ఞవరాహమూర్తి యొక్క పవిత్రచరిత్రను నీ దయవలన శ్రవణం చేశాను. ఇంకా విష్ణు భగవానుని గుణానుకీర్తనం వినాలని వుంది.

మానవులు కథామృతమును దోసిళ్ళతో ఆస్వాదించకపోతే వారి తాపత్రయాలు ఎలా తీరుతాయి?

సీ|| శ్రీహరి యజ్ఞవరాహ రూపముఁ దాల్చి మించి హిరణ్యాక్షుఁ డ్రుంచె ననుచు

నప్పుడు మునినాథ! చెప్పితి నా తోడ నవ్వరాహంబు దంష్ట్రాగ్రమునను

ధరణి నెబ్బంగిని ధరియించె? హరికి హిరణ్యాక్షతోడ వైరమున కేమి

కారణ? మసుర నే గతి సంహరించె దా? నింతయు నెఱింగింపు మిద్దచరిత!

తే|| యనిన మైత్రేయముని విదురునకు ననియె,

హరికథా కర్ణసమునఁ బెంపారు నీకు

జన్మఫల సిద్ధి యగుటకు సందియంబు,

వలదు, హరిమాయ విధికైన వశమె తెలియ?

447

శ్రీమహావిష్ణువు యజ్ఞవరాహరూపము ధరించి విజృంభించి హిరణ్యాక్షుడనే రాక్షసుణ్ణి సంహరించినాడని చెప్పావు కదా! ఓ మునినాథా! ఆ వరాహం తన కోరచివర ఈ ధరణీ మండలమును ఎలా ధరించినది? హిరణ్యాక్షునకూ విష్ణుమూర్తికి విరోధం ఎందుకు వచ్చింది? ఆ రాక్షసుణ్ణి శ్రీహరి ఏ ప్రకారముగ సంహరించాడు? ఓ పవిత్ర చరితా! విస్తారముగ విన గోచుచున్నాను. దయచేసి నాకు అనుగ్రహించు. అని విదురుడు ఎంతో వినయవిధేయతలతో మొరపెట్టుకోగా మైత్రేయమహర్షి మళ్ళీ చెప్పడం ప్రారంభించాడు.

నాయనా! విదురా! ఆ శ్రీహరికథలు ఆకర్షించాలి అనే ఆసక్తి గల నీకు జన్మసాఫల్యము సిద్ధించినది. ఇందుకు సందేహము లేదు. ఆ శ్రీమన్నారాయణమూర్తి మాయను తెలిసికోవడానికి బ్రహ్మదేవునికైనా సాధ్యం కాదు.

ఓ పుణ్యాత్ముడా! నీవు అడిగిన ప్రశ్న పూర్వము విష్ణుభక్తి విశారదుడైన నారదమహర్షిని ధ్రువుడు అడిగాడు. ఆ హరికథా శ్రవణమువల్లనే ధ్రువుడు ఎంతో మహిమాన్వితుడైనాడు.

అట్టిప్రభావమును సంపాదించిన ధ్రువుడు యమధర్మరాజును ఎడమకాలితో తన్ని ఈ లోకములోనూ పరలోకములోనూ కూడ ప్రసిద్ధికెక్కినాడు. ధ్రువపదమును పొందగలిగాడు.

(సశేషము)

భగవాన్ శ్రీసత్యానందమహర్షి సంచార సత్సంగ సమావేశము

2011 ఫిబ్రవరి 6వ తేదీ మొదటి ఆదివారము భగవాన్ శ్రీసత్యానందమహర్షి సంచార సత్సంగ 317వ సమావేశము కరీంనగర్ జిల్లా మన్నెగూడెం గ్రామములో భగవాన్ శ్రీసత్యానందమహర్షి భక్తమండలి అధ్యక్షవములో గ్రామ భక్తుల సౌజన్యముతో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక! కార్యదర్శి

మహాభారతం

-శ్రీ ఫరిసండా లిస్టలస్వమి

ఆదిపర్వము - రెండో ఆశ్వాసము

(గత సంచిక తరువాయి)

గరుత్మంతుడు

“ఆకలిగా వుంది” అన్నాడు గరుత్మంతుడు. “అమృతం కోసం వెళ్ళేముందు బ్రహ్మాండమైన బలం కావాలి. ఆకలి తీరేట్టు ఆహారమేదైనా చూపెట్టు” అన్నాడు.

“సముద్రం మధ్య లక్షలాది నిషాదు లున్నారు. ప్రజలమీద దండెత్తి బాధిస్తూంటారు వాళ్ళు. వాళ్ళని తిని ఆకలి తీర్చుకో” అంది వినత. “ఐతే మరోమాట. పొరపాట్లైనా వాళ్ళలో బ్రాహ్మడంటూ వుంటే మాత్రం తినబోకు” అంది. “బ్రాహ్మణుడని ఎలా తెలుస్తుంది నాకు” అన్నాడు గరుత్మంతుడు. మింగేటవుడు తెలిసిపోతుంది. గొంతుకలో దిగకుండా బాధపెట్టేవాడే బ్రాహ్మడునుకో” అంది వినత.

రెక్కలు రూపించి బయల్దేరాడు గరుత్మంతుడు. సముద్రమధ్యంలో వాలాడు. నిషాదుల్ని మింగడం ప్రారంభించాడు. వినత చెప్పినట్టే వాళ్ళలో వొకడు గొంతుకలో చిక్కుకున్నాడు. “బ్రాహ్మడిలా వున్నావు. పైకి వచ్చెయ్యి” అన్నాడు గరుత్మంతుడు. “అవును మహాప్రభో! బ్రాహ్మణ్ణి నేను. ఐతే నా భార్య నిషాదస్త్రీ. దాని వొదిలి ఎలా వచ్చేది?” అని అరిచాడు బ్రాహ్మడు. “సరే నీ కోసం దాన్నీ వొదిలేస్తున్నాను. మీ ఇద్దరూ వచ్చెయ్యండి” అన్నాడు గరుత్మంతుడు. వాళ్ళిద్దరినీ వొదిలి తక్కిన నిషాదులందరినీ తిని జలద్రుణ తేచ్చాడు. అయినా ఆకలి తీరలేదు. ఆకాశం మీది కెగిరాడు. గంధమాదన పర్వతానికి వెళ్ళాడు.

గంధమాదనంమీద తపస్సు చేసుకుంటున్నాడు కశ్యపుడు. చూసి నమస్కరించాడు గరుత్మంతుడు. “అమృతాస్యం విడిపించాలి. అమృతంకోసం వెళుతున్నాను. ఆకలి తీరడం లేదు. ఆహార మేదన్నా ఇవ్వండి” అన్నాడు. కుమారుణ్ణి మెచ్చుకున్నాడు కశ్యపుడు. “ఇలాంటి కొడుకు కావాలనే కోరుకుంది మీ అమ్మ. బావుంది. ఈ సమీపంలోనే వొక ఏనుగూ, తాబేలూ వున్నాయి. ఏను గంటే ఏనుగు కాదు. దాని వట్టన ఆరు యోజనాలుంటుంది. పొడవు పన్నెండు యోజనాలు. తాబేలూ అలాంటిదే. దాని వెడల్పు మూడు యోజనాలు. పొడవు పది యోజనాలు. ఈ రెండూ ఐతే సరిపోతాయి నీకు. లోగడ, విభావసుదూ సుప్రతీకుడూ అని ఇద్దరు బ్రాహ్మలుండే వాళ్ళు. ఇద్దరూ అన్నదమ్ములు. ఉన్న ఆస్తంతా విభావసుడు కాజేశాడు. చిల్లిగవ్వయినా చూపలేదు సుప్రతీకుడికి. “పిత్రార్జితం, న్యాయంగా నావంతు నాకు రావాలి. పంచిపెట్టు” అని నిలదీశాడు సుప్రతీకుడు. దాంతో ఎక్కడలేని

కోపమూ వచ్చింది విభావసుడికి. ఏనుగువై పొమ్మని శపించాడు. ‘ఐతే నువ్వు తాబేలువై పో’ అని శపించాడు సుప్రతీకుడు. వాళ్ళే ఇప్పుడు నేను చెప్పిన ఏనుగూ తాబేలున్నా. అలా పరస్పరం శపించుకొని ఏనుగూ తాబేలూ అయ్యారు. అడవుల్లోనూ పెద్ద పెద్ద సరస్సుల్లోనూ తిరుగు తున్నా రిప్పుడు. పూర్వ వైరంవల్ల తటస్థపడ్డప్పు డల్లా పోట్లాడుతుంటారు. వెళ్ళు. వాళ్ళని భక్షించు. జయించుకువస్తావు” అన్నాడు కశ్యప ప్రజాపతి. కొడుకుని దీవించాడు.

క్షణంలో ఏనుగూ, తాబేళ్ళ దగ్గర వాలాడు గరుత్మంతుడు. చెరొక చేత్తో రెంటినీ పెనవేసి పట్టుకున్నాడు. మేఘాల మీంచి అలంబితీర్థానికి బైల్దేరాడు. ఏనుగూ తాబేలూ పట్టుకుని ఉ ద్భృతమైన వేగంతో అతడు వెళుతూ వుంటే ఆ దారిని వస్తూ పోతూ వున్న దేవదీమానాలు తల్లకిందులై పోయా యంటే నమ్మండి.

బంగారం తీగెలు పెనవేసుకున్న కల్పవృక్షాలతో ఎంతో అందంగా వుంది అలంబితీర్థం. సూరేసి యోజనాల పొడవయిన పెద్ద పెద్ద కొమ్మలతో వొక మహా వృక్ష ముంది. రోహిణం దాని పేరు. గరుత్మంతుణ్ణి చూసి ఆహ్వానించింది రోహిణం. “నా కొమ్మమీద కూచుని ఆరగించు వాతీని” అంది. ఇట్టే కాలు పెట్టాడో లేదో గరుత్మంతుడు, అంత సూర్యయోజనాల కొమ్మ ఫెళ ఫెళా విరిగి పోయింది. దాన్ని పట్టుకుని తలకిందులుగా తపస్సు చేస్తున్నారు వాలఖిల్య మహామునులు. సూర్య కిరణాలు మాత్రమే వాళ్ళకి ఆహారం. తపస్సే వాళ్ళకి లోకం. (వాలఖిల్యులు : వేలెడంత లేసి శరీరం కల అరవై వేలమంది మునులు. క్రతువు అనే ముని వీరి తండ్రి. తల్లి సన్నతి చూ : బ్రహ్మాండపురాణం అ. 1)

వాళ్ళని చూచి గతుక్కుమన్నాడు గరుత్మంతుడు. కొమ్మకింద పడిందా ఇంతమందికీ ప్రమాదం. చప్పున ముక్కుతో పొడిచి పట్టుకున్నాడు కొమ్మ. ఒకచేతిని ఏనుగూ, వొకచేతిని తాబేలూ, ముక్కుని సూర్య యోజనాల రోహిణం కొమ్మ. ఆకాశం మీదికి ఎగిరాడు. ఎక్కడ దించటం కొమ్మ? పాలుపోలే దతడికి. గంధమాదనం వెళ్ళి మళ్ళీ తండ్రికి కనిపించాడు ఎగురుతూ. చూచి, సంగతంతా గ్రహించాడు ప్రజాపతి. వాలఖిల్యుల్ని ప్రార్థించాడు.

“మీరు సంకల్పించిన కుమారుడు వీడు; గరుత్మంతుడు. అవాళ నా పుత్రకామేష్ఠినాడు దేవేంద్రుణ్ణి మించినవాడు కలగా అన్నారు మీరు. వీడే ఆ వరప్రసాదుడు. జగదుపకారి. మీకు ప్రమాదం రాకుండా కొమ్మపట్టుకు తిరుగుతున్నాడు. అనుగ్రహించండి” అన్నాడు.

ప్రజాపతి ప్రార్థన విన్నారు వాలఖిల్యులు. కొమ్మ విడిచిపెట్టారు. హిమాలయపర్వతానికి వెళ్ళిపోయారు. “ఈ కొమ్మ ఎక్కడ పడ్డా జననాశన మవుతుంది. వెళ్ళు. ఇక్కడికి లక్షయోజనాల్లో నిప్పురుషపర్వతం వుంది. దాని గుహాముఖా లెప్పుడూ మంచుతోనే నిండివుంటాయి. మనిషన్నవాడు కనిపించ దక్కడ. ఈశ్వరుడన్నా అడుగు పెట్టలేనంత అగమ్యంగా వుంటుందది. అక్కడ పడవెయ్యి దీన్ని” అన్నాడు కశ్యపుడు.

నిమిషాల మీద నిప్పురుషపర్వతానికి వెళ్ళాడు గరుత్మంతుడు. రోహిణంకొమ్మ వొదిలిపెట్టా

డక్కడ. అక్కణ్ణంచి హిమాలయానికి వెళ్ళాడు. హిమాలయంమీద కూచుని ఏనుగు తాబేలూ తిన్నాడు. బ్రహ్మాండమైన బలం వచ్చింది. ఇహ ఇంద్రలోకానికే ప్రయాణం. ఒక్కసారి రెక్కలు రుఘాడించాడు. హిమాలయపర్వతం మీది చెట్ల పువ్వులన్నీ జలజలా రాలాయి. దేవతల్ని గెలవడానికి వెళుతూన్న గరుత్మంతుడికోసం పూలవాన కురిసినట్టయింది.

ఇక్కడ హిమాలయంమీంచి బయల్దేరాడు గరుత్మంతుడు. అక్కడ ఇంద్రసభలో అగ్నివర్షం కురిసింది. వజ్రాయుధం వాడి మొద్దుపారిన ట్టయింది. దిగ్గజాలికి వణుకు పట్టుకుంది. దిక్పాలకుల గుండెల్లో రాళ్ళు పడ్డట్టయింది. “ఏమిటి అపశకునం?” అన్నాడు దేవేంద్రుడు. “అమృతం కోసం గరుత్మంతుడు వస్తున్నాడు” అన్నాడు బృహస్పతి. “పూర్వం మీ తండ్రి కశ్యపుడు పుత్రకామేష్టి చేశాడు కదా! నువ్వు, వాలఖిల్యూ సహాయం చేశారుగా! జ్ఞాపకం చేసుకో. అవాళ, నీ బలానికి తగినట్లు నువ్వు మోసుకు వస్తున్నావు సమిధలు. వాలఖిల్యూలా తెస్తున్నారు. అసలే వేలేదంతటివాళ్ళు వాళ్ళు. పైపెచ్చు నిత్యోపవాసాలతో కృశించి కృశించి వున్నారు. ఈనెపుల్లలాగ ఊగులాడుతున్నారు. రెండేసి దర్భలూ, చిన్న మోడుగురెమ్మ - అవే బ్రహ్మాండమై పోయాయి వాళ్ళకి. మొయ్యలేక మొయ్యలేక నడుస్తున్నారు. చూచి నవ్వావు నువ్వు. పాపం సిగ్గుపడి పోయారు వాళ్ళు. ఆ క్రోధం మనస్సులో పెట్టుకున్నారు. కశ్యపుడి పుత్రకామేష్టియజ్ఞంలో “ఇంద్రుణ్ణి మించినవాడు కలగాలి. వాడు రెండో ఇంద్రుడు కావాలి” అంటూ గట్టి గట్టి మంత్రాలతో హోమం మొదలుపెట్టారు. అది తెలిసి కశ్యపుడితో చెప్పుకున్నావు నువ్వు. కశ్యపుడు ప్రార్థించి శాంతపరిచాడు వాళ్ళని. ‘ఈయన దేవేంద్రుడిగా వున్నా డంటే, బ్రహ్మదేవుడి నిర్ణయమది. అది తప్పించడం అన్యాయం. రెండో ఇంద్రుడైతే ద్వంద్వప్రభుత్వ మవుతుంది. ప్రపంచానికి అరిష్టమది. కనక కరుణించండి. పుట్టబోయేవాడు ఇంద్రుడు కావాలని కదా మీ సంకల్పం. మీ మాటే నిలుస్తుంది. చిన్న మార్పుకి అంగీకరించండి. దేవేంద్రుడికి బదులు పక్షింద్రు డవుతాడు వాడు’ అన్నాడు. ఎలాగో వొప్పించాడు. గండం గట్టెక్కించాడు. ఆ పక్షింద్రుడే యీ గరుత్మంతుడు. తల్లిని విడిపించాలని తంటాలు పడుతున్నాడు. అమృతం కావాలన్నారు కద్రువ కొడుకులు. అందుకనే వస్తున్నాడు. అంత ఏనుగునీ, తాబేలునీ, నూరు యోజనాల రోహిణం కొమ్మనీ మోసుకుని వాయువేగంతో ఎగిరివెళ్ళిన మహాబలుడు. కామరూపి. కామగమనుడు. నీకు తమ్ముడే ఐనా అతణ్ణి గెలవలేవు నువ్వు” అన్నాడు.

మరింత కంగారుపడ్డాడు దేవేంద్రుడు. కాపలా జవాన్లని హెచ్చరించాడు. ప్రాణాలు అడ్డువేసి ఐనా అమృతం రక్షించాలన్నాడు. లక్షలాది రక్షకభటుల్ని పెట్టాడు. రకరకాల రూపాలవాళ్ళూ, దారుణమైన ఆయుధాలవాళ్ళూ, రంగురంగుల కవచాలవాళ్ళూ అమృతంచూట్టా పెట్టనికోటలా నుంచున్నారు. యావన్మందీ అప్రమత్తులుగా వున్నారు.

ఇంతలో ఒక లక్ష పిడుగులూ, వొకలక్ష ఉల్కలూ వొక్కసారి పడ్డట్టయింది. వచ్చి పడ్డాడు గరుత్మంతుడు. దూదిపింజెల్లా తునాతునకలైపోయాయి మేఘాలు. సరాసరి అమృతం దగ్గరే

వాలాడు. ఇలా వాలాడో లేదో, వొక్కసారి మీద పడింది కాపలాసైన్యం. చేతికి వచ్చిన ఆయుధంతో యుద్ధం చేశారు సైనికులు. ఏనుగు మీద ఎలకలు పడినట్టయింది గరుత్మంతుడికి. రెండు రెక్కలూ వొక్కసారి రుఘాడించాడు. స్వర్గలోకం నిండా బ్రహ్మాండమైన ధూళి రేగింది. దేవతలకళ్ళల్లో గుప్పెదేసి దుమ్ము పడింది. ముందూ వెనకా కనపళ్ళేదు వాళ్ళకి. గాలి వచ్చి చెదర గొట్టేదాకా కరచరణాలు ఆడలేదు దేవేంద్రుడికి.

భౌమను డనే దేవకింకరుడు వో పెద్దసైన్యం వేసుకువచ్చాడు. గొడ్డళ్ళూ, గుదియలూ, కత్తులూ, కటార్లూ, బల్లెలూ, బాణాలూ - ఇలా లెక్కలేనన్ని ఆయుధాలు పట్టుకున్నారు సైనికులు. వచ్చాడో లేదో, గరుత్మంతుడి ముందు అంత సైన్యంతోనూ మంటలో పడ్డ మిడతలా చచ్చిపూరుకున్నాడు భైమనుడు.

సాధ్యులు వచ్చి ఎదిరించారు. తూర్పుదిక్కు తరిమాడు గరుత్మంతుడు. వసువులూ రుద్రులూ వచ్చారు. దక్షిణదిక్కు తరిమాడు. ఆదిత్యులు వచ్చారు. పడమటిదిక్కు తరిమాడు. అశ్వినీదేవతలు వచ్చారు. ఉత్తరానికి తరిమాడు. అగ్ని వాయువూ యముడూ కుబేరుడూ వరుణుడూ - ఎవరు వచ్చినా అదే పని ఐంది. దేవసైన్యం యావత్తూ రక్తాలు కార్చుకుంటూ పరుగెత్తింది. దేవేంద్రుడి వెనకని తల దాచుకుంది.

రేణుకుడూ క్రథనుడూ ప్రలిహకుడూ ప్రరుజుడూ అశ్వకుంతుడూ పదనఖుడూ - వీళ్ళంతా అమృతరక్షకుల సర్దార్లు. వీళ్ళందరినీ వజ్రాయుధంలాంటి తన గోళ్ళతో చెండాడాడు గరుత్మంతుడు. ఒక్కడూ లేకుండా పారిపోయారు కావలి వాళ్ళు.

అమృతభాండం దగ్గర ప్రవేశించాడు గరుత్మంతుడు. దాని చుట్టూ మహాగ్ని ఘోరంగా మండుతోంది. ఆకాశం అంటుతున్నాయి మంటలు. చూశాడు గరుత్మంతుడు. ప్రపంచంలోని నదుల నీళ్ళన్నీ పుక్కిటిలో పట్టుకువచ్చాడు. మహాగ్నిమీద కుమ్మరించాడు. ఆరిపోయింది మహాగ్ని. దేవతలు పెట్టిన యంత్రచక్ర మొకటి అమృతకలశం చుట్టూ తిరుగుతూ కనిపించింది. చిన్నక్రిమిలా సూక్ష్మదేహం ధరించాడు గరుత్మంతుడు. చక్రం రేకుల్లోంచి దూరి లోపల ప్రవేశించాడు. భయంకరమైన మహాసర్పాలు రెండు కలశాన్ని చుట్టుకుని కనిపించాయి. బుస్సుమని పైకి లేచాయి. రెక్కలు రుఘాడించి వాటి కళ్ళలో దుమ్ముకొట్టాడు గరుత్మంతుడు. చెరోపాదం వేసి రెండింటి శిరస్సులూ తొక్కిపెట్టాడు. అమృతకలశం తీసుకుని ఆకాశం మీది కెగిరాడు.

ఇదంతా వో పక్కనుంచి కనిపెడుతున్నాడు మహావిష్ణువు. “అన్నప్రకారం అమృతం తీసుకు వెళుతున్నాడు. చవి చూద్దామనైనా చాపల్యం లేదు వీడికి. ఎంత బలవంతుడో అంత నీతిమంతుడు” అని మెచ్చుకున్నాడు. ఎదురుగుండా ప్రత్యక్షమయ్యాడు. వర మిస్తాను కోరమన్నాడు.

తల వంచి నమస్కరించాడు గరుత్మంతుడు. “నిరంతరం నీ సాన్నిధ్యం అనుగ్రహించు”

అన్నాడు. “పురుషోత్తముడివి నువ్వు. నీ సాన్నిధ్యంకంటే కావలసిందేముంది? అంతకీ నీ అనుగ్రహముంటే అమృతం లేకుండా అమరత్వం ప్రసాదించు. జరా మరణాలు దుర్భరం. అవిమాత్రం లేకుండా చెయ్యి” అన్నాడు.

“తథాస్తు” అన్నాడు విష్ణువు. “నాకు వాహనంగానూ, నా రథానికి పతాకంగానూ వుండు” అన్నాడు.

ఇంతలో వజ్రాయుధం విసిరాడు దేవేంద్రుడు. నిప్పులు కక్కుకుంటూ వస్తోంది వజ్రాయుధం. చూసి నవ్వాడు గరుత్మంతుడు. “ఎందుకలా నిప్పులు కక్కుతావు? నీ ప్రతాపం నా దగ్గర చెల్లదు. ఐతే, మునిసంతానం గనక వృథం కాకూడదు నువ్వు. ఇదిగో, నా రెక్కనుండి చిన్న వెంట్రుక కదిలించుకు వెళ్ళు” అన్నాడు. ముక్కోటి దేవతలూ ముక్కుమీద వేలు పెట్టుకున్నారు. ఇక లాభం లేదనుకున్నాడు దేవేంద్రుడు. మంచి చేసుకోవడమే కర్తవ్య మనుకున్నాడు. “తమ్ముడూ, మనలో మనకి విరోధ మెందుకూ” అన్నాడు. “నీ బలపరాక్రమాలు చకితుణ్ణి చేశాయి నన్ను. నాకు తగిన తమ్ముడివి నువ్వు. ఇవాళనించీ స్నేహంగా వుందాం మనం. జరామరణాలు లేవు నీకు. నిన్ను గెలిచేవాడు ముల్లోకాల్లో లేడు. ఇంత గొప్పవాడివి. అమృత మేం అవసరం వచ్చింది? పరాయివాళ్ళ చేతిలో పడితే మనల్ని మించిపోతారు. నువ్వేది చెపితే అదే చేస్తాను. అమృతం మాత్రం ఇచ్చెయ్యి” అన్నాడు. ఎంతో ఆదరం చూపించాడు.

“అసలు, నా కోసం కానే కా దిది” అన్నాడు గరుత్మంతుడు. “మా అమ్మ బానిసత్వం వొదిలించాలి నేను. అమృతం తెచ్చున్నారు కద్రువ కొడుకులు. తెస్తా నని వొప్పుకు వచ్చాను. తీసుకు వెళ్ళక తీరదు. ఐతే నిజమే, పాముల చేతిలో అమృతం పడితే ప్రపంచానికి ఉపద్రవం తప్పదు. దీని కో ఉపాయం చెప్తాను. అమృతం ఇచ్చి అమ్మని విడిపించుకుంటాను నేను. వాళ్ళు అనుభవించకుండా ఎత్తుకురా నువ్వు” అన్నాడు.

“లక్షలు విలువ చేసిన సలహా చెప్పావు” అన్నాడు ఇంద్రుడు. “నీ బలపరాక్రమాలు ప్రత్యక్షంగా చూశాము. నీ ఉదారబుద్ధి పరికించాము. బ్రహ్మానందంగా వుంది నాకు. చెప్పు. నా వల్ల ఏది కావలసినా చెయ్యడానికి సిద్ధంగా వున్నాను” అన్నాడు. “అన్నా! కద్రువవల్ల కలగని కష్టమంటూ లేదు మాకు. మా అమ్మని మోసం చేసి బానిస చేసుకుంది. అంచేత ఆమె సంతానం పాములు ఆహారం కావాలి నాకు. ఆమాత్రం అనుమతించు. వాళ్ళేమో నన్ను మించిపోతా రని కాదు. ప్రపంచాలు పాలిస్తున్నవాడివి నువ్వు. నీ అనుమతి తీసుకోవడం ధర్మం నాకు” అన్నాడు. సమ్మతించాడు దేవేంద్రుడు. “అద్దేముంది నీకు! అలాగే కానీ” అన్నాడు.

ఇలా అఖండవిజయంతో అమృతం పట్టుకువచ్చాడు గరుత్మంతుడు. కద్రువకుమాళ్ళని వెయ్యిమందినీ పిలిచాడు. దర్బలు ఆసనం వేసి అమృతకలశం పెట్టాడు. “ఇదిగో ఒప్పందం

ప్రకారం అమృతం తెచ్చాను. ఇవాళనుండీ మా అమ్మ బానిసత్వం తీరిపోయింది. ఇప్పుడు మేం స్వతంత్రులం. దీనికి అగ్నీ, వాయువూ, సూర్యుడూ, చంద్రుడూ సాక్షులు. వెళ్ళండి. స్నానమూ అదీ చేసుకుని శుచిగా రండి. అమృతం అనుభవించండి” అన్నాడు. తల్లినీ వీపుమీద మోసుకుని బైటికి వచ్చేశాడు.

గరుత్మంతుడి వెనకాలే వచ్చాడు దేవేంద్రుడు. పాములికి కనపడకుండా నుంచున్నాడు. సందడిగా పాములన్నీ స్నానానికి వెళ్ళాయి. అమృతకలశం తీసుకుని అదృశ్యు డయ్యాడు దేవేంద్రుడు.

స్నానం చేసి చక్కా వచ్చాయి పాములు. అమృతమూ లేదు కలశమూ లేదక్కడ. నెత్తీ నోరూ లబోలబో కొట్టుకున్నాయి. దర్బలు మాత్రం నాకడం మొదలుపెట్టాయి. దర్బల వాడికి చీలిక లయాయి నాలికలు. అవాళనుండే పాములికి రెండు నాలుకలు. అమృతం వుంచబట్టే దర్బలికి ఇవాళ ఇంత ప్రాముఖ్యం. (గరుత్మంతుడి కథ ఐతరేయబ్రాహ్మణంలో సోమాహరణ మని మరోవిధంగా వుంది.)

(సశేషము)

శతజయంత్యుత్సవములు - భక్తులకు విజ్ఞప్తి

1. మీరు ఎంతమంది ఉత్సవములలో పాల్గొనుచున్నారో ముందుగనే ఆశ్రమానికి తెలుపండి. ఏ యే ప్రాంతములనుండి వచ్చుచున్నారో స్పష్టముగ మీ చిరునామాను ఫోన్ నెంబర్లను విధిగ వ్రాయించండి.
2. ఆశ్రమములో ప్రవేశించగనే కార్యాలయములో తెలిపి గుర్తింపుకార్డులను పొందండి.
3. మీకు చూపిన వసతిలో మీ సామానులను భద్రపరచుకోండి.
4. విలువైన వస్తువులు వెంట తీసుకొనిరాకండి.
5. కార్యక్రమసమయమును చక్కగ పాటించండి. అన్ని కార్యక్రమములలో పాల్గొనండి.
6. ఆశ్రమములో కార్యక్రమములు జరుగుచుండగ ఇతర స్థలములను దర్శించుటకు వెళ్ళకండి.
7. కార్యకర్తలు భోజనాది సౌకర్యములను అందరికి చక్కగ చూచెదరు. వ్యవస్థను ఛిన్నాభిన్నం చేయకండి.
8. మహాత్ములను దర్శించుకునేవారు అనుమతిని తీసికొని దర్శించుకొనవచ్చును.
9. క్రమశిక్షణను పాటించండి.

శ్రీరామాయణ తరంగిణి



శ్రీరామాయణ తరంగిణి
బ్రహ్మవిద్యాచార్య
బ్రహ్మ శ్రీ పోలూరి హనుమజ్ఞానకీరామశర్మ

10. పాదుకా తీర్థము

4. పాదుకా ప్రధానము

తల్లిదండ్రులయందు కామలోభాదిదోషములు ఏవియున్నను కుమారులు వారిని ధిక్కరింపరాదని వారివిషయమున విధేయులై శుశ్రూషచేయుచునే యుండవలయు నని రాముడు ఉద్ఘాటించుచున్నాడు.

ఇది రాముని తుదినిశ్చయ మని యెఱింగి, భరతుడు రాముని మరలింపలేకపోయినను తాను పట్టాభిషేకము నొందకుండ తప్పించుకొనుటకు ఉపాయమును ఆలోచించెను. తాను తెచ్చిన హేమభూషితములైన పాదుకలను రామునిముందుంచి, వాని నధిరోహించి తన కిమ్మని కోరెను. అవియే రామునిప్రతినిధులుగా రాజ్యమును పాలించు ననియు ప్రకటించెను. రాముడు రాజునకు ఉచితములైన పాదుకలను అధిరోహించుటవలన తనకు రాజ్యమునందు స్వామ్యమును సూత్రప్రాయముగా అంగీకరించి నట్లగును. ఆపాదుకలే రామునకు ప్రతినిధులగు నని చెప్పుటవలన తాను రాజప్రతినిధి కూడ కాదని భరతుడు స్పష్టమొనరించెను. ఈ పదునాలుగేండ్లకాలము పాదుకలయొక్క ప్రతినిధిపాలనమున తాను మంత్రివంటి యుద్యోగిగానే యుండు నని తనకు రాజ్యముపై ఎట్టి స్వామ్యము లేదని భరతుడు విశదమొనరించెను. ఈయభిప్రాయమును భరద్వాజాశ్రమమునందే భరతుడు ప్రదర్శించెను. ఆతిథ్యసమయమున రాజభవనమున ప్రవేశించినప్పుడు భరతుడు రాజాసనమును పూజించి, రాముని స్మరించి ప్రణమిల్లి వాలవ్యజనమును గైకొని సచివాసనముననే కూర్చుండెను.

రాముడు భరతుడు కోరినట్లుగా పాదుకలయందు పాదముల నుంచి మరల ఆపాదుకలను భరతున కొసంగెను. భరతుడు ఆపాదుకలకు ప్రణమిల్లి రామునితో ఇట్లనెను. “అన్నా! ఈపదునాలుగుసంవత్సరములు నేను కూడ జడలు, వల్మలములు ధరించి పండ్లను దుంపలను ఆహారముగాఁ గొనుచు నీరాకను ప్రతీక్షించుచు నగరమునకు వెలుపల నుండును. రాజ్యపరిపాలన మంతయు నీ పాదుకలపేరటనే జరుగును. పదునాలుగుసంవత్సరములు పూర్తియైన మరుసటిదినమున నీవు నాకు కన్పింపనిచో అగ్నియందు ప్రవేశింతును.”

భరతుడు ఇంత భీషణముగా అగ్నియందు ప్రవేశింతు నని శపథ మొనర్చుట ఎందులకు?

ఏకారణముచేత నైనను రాముడు మహర్షులసాంగత్యమున రాజ్యమునందు విరక్తుడై తాపసుడుగానే యుండిపోవు నేమో యనుభయముతో భరతుఁ డిట్లు ప్రతిజ్ఞ చేసెను.

రాముడు అందులకు అంగీకరించి భరతుని శత్రుఘ్నుని కౌగిలించుకొని భరతునితో ఇట్లనెను. “కైకేయిని రక్షింపుము. ఆమెవిషయమున రోషమును పొందవద్దు. నామీఁద సీతమీఁదను ఒట్టుపెట్టుకొనుచున్నాను.” పిదప రాముడు కన్నులనీరు నిండుచుండగా భరతుని సాగనంపెను.

“తల్లిని రక్షింపుము” అని రాముడు భరతునితో అందఱు వినుచుండగా చెప్పుచు ఆమెవిషయమున భరతుడే కాక కౌసల్యాదులు కూడ జాగరూకులై యుండవలయు నని హెచ్చరించెను. ఆమె యిప్పటికే ఆశాభంగముతో కుమారునిధిక్కారముతో సవతుల దూషణములతో, లోకనిందతో ఎంతో పరితపించుచున్నది. అది యింకను కొనసాగుచున్నచో ఆమెకు జీవితముపైననే విరక్తి కలిగి అతృహత్యకు పాల్పడవచ్చును. అట్లు సంభవింపకుండ ఆమెను రక్షింపవలసిన బాధ్యత భరతునకు ప్రధానముగా నున్నదని, తక్కినవారికి కూడ ఆ బాధ్యత కలదని రాముడు హెచ్చరిక చేసినాడు. ఆమె అతృహత్యకు పాల్పడినచో అది కుటుంబమునకు పెద్దకళంక మగును. అది సంభవింపరాదని రాముడు కట్టుదిట్టము చేసెను. దీనినిబట్టి రామునిజాగరూకత ఎట్టిదో మనము గ్రహింపవలసియున్నది.

5. పాదుకాపట్టాభిషేకము

రామపాదుకలను శిరమున ధరించి భరతుడు శత్రుఘ్నునితో కూడ బయలుదేరెను. వసిష్ఠవామదేవాదులు ముందు నడచిరి. వారు చిత్రకూటమునకు ప్రదక్షిణ మొనర్చుచు మందాకినిని దాటి తూర్పుగా పోయి భరద్వాజాశ్రమమునకు చేరిరి. భరతుడు మహర్షికి జరిగిన వృత్తాంతమును చెప్పి ఆయనవలన ఆశీర్వాచనముల నొంది శృంగిభేరపురమున గుహాదులను వీడ్కొలిపి ఆయోధ్యకు చేరెను. అంతఃపురములో తల్లులను దింపి, “ఇంక నేను నందిగ్రామమునకు పోయి అచ్చటనే యుండు” నని గురువులతో చెప్పెను. వారందఱును సంతోషముతో అంగీకరించిరి. వెంటనే భరతుడు మంత్రిపురోహితాది పురస్కృతుడై పాదుకలను శిరమున ధరించి శత్రుఘ్నునితో కూడ బయలుదేరెను. తమ్ము రమ్మని పిలువకపోయినను సైన్యము, పౌరులును భరతునివెంట బయలుదేరిరి.

నందిగ్రామమునకు చేరినతరువాత భరతుడు పాదుకలను శిరముపై నుంచుకొని మంత్రిసచివాదులను పౌరముఖ్యులను చూచి యిట్లనెను. “మాయన్న ఈ రాజ్యమును నాకు న్యాసముగా నొసంగుచు, దీనియొక్క యోగక్షేమములను వహించుటకొఱకై ఈపాదుకలను కూడ ఇచ్చెను. ఆయన వచ్చువఱకు ఈపాదుకలు ఆలంబనముగా ఈరాజ్యమును పాలింతును. ఆయన తిరిగివచ్చినవెంటనే ఈపాదుకలను ఆయనపాదములకు తొడిగి ఈరాజ్యమును ఆయనకు నివేదించి ఆయనను సేవించుచుండును. ఈపాదుకలచేతనే రాజ్యమునందు

ధర్మము నిలిచియున్నది. వీనిని రాముని పాదములనుగానే నేను తలంచుచున్నాను. కావున వీనికి రాజోచితముగా ఛత్రమును పట్టుడు.

పిమ్మట భరతుడు రాముని పాదుకలకు యథావిధిగా పట్టాభిషేక మొనర్చి ఆపాదుకల పేరిట రాజ్యమును పాలింపఁజొచ్చెను.

ఈ సంఘటనముల క్రమమును ఇట్లు గ్రహింపవచ్చును. చైత్రశుద్ధదశమీపుష్యయోగమున రామునివనగమనము. పూర్ణిమయందు దశరథుని మరణము. అమావాస్యకు భరతుడు కేకయనగరమునుండి అయోధ్యకు చేరియుండును. వైశాఖశుక్లపక్షమున దశరథునకు ఔర్ధ్వదైహికక్రియలు జరిగియుండును. వైశాఖబహుళదశమియందు పాదుకలకు పట్టాభిషేకము గావించియుండును.

ఈ పాదుకాపట్టాభిషేకము ప్రపంచచరిత్రలో “ఇట్టిది ఇప్పటికి జరుగలేదు, ఇంకముందు జరుగఁబోదు” (న భూతో న భవిష్యతి) అని చెప్పఁదగిన ఘట్టము. ఇది యనూహ్యమైన మానవత్వాగనిరతికి, భక్తికి ప్రతదీక్షకు పరాకాష్ఠ. ఇది రామాయణమునకే కాదు మానవసమాజచరిత్రకే మణికిరీటము.

అన్నగారియందు భక్తికలవారు అనేకు లుందురు. కాని అయాచితముగా, తల్లివలన అనాయాసముగా, సమృద్ధమైన రాజ్యము లభించుచున్నప్పుడు, అన్నగారియభ్యుదయము కొఱకు దానిని తృణప్రాయముగా త్యజింపఁగలవారు వ్రేళ్ళపై లెక్కింపఁదగినంత మందియే యుందురు. అందులో కూడ “మీయమ్మ మనతండ్రిని ప్రాణాపాయమునుండి కాపాడి తత్ఫలమైన వరముతో ఈరాజ్యమును నీకు సంపాదించి యిచ్చినది. కావున ఈరాజ్యము నీదే, నాది కాదు. వెంటనే పోయి పట్టాభిషేకము చేసికొనుము” అని అన్నయే స్వయముగా చెప్పుచున్నప్పుడు కూడ, అందులకు అంగీకరింపక, రాజ్యాధికారము పొందక, అన్నగారు సామాన్యవ్యక్తివలె నుండఁగా చిన్నవాఁడైన తాను పట్టాభిషేకము చేసికొని రాజగుట అసమంజస మని, అనుచిత మని, ఎఱ్ఱైనను రాజ్యము అన్నకే దక్కునట్లు చేయవలయు నని ప్రత్యుపవేశన మునకు సిద్ధపడునట్టి తమ్ములు ఎచ్చట నైన నుండురా? అంతే కాదు. తాత్కాలికముగా నైన తాను రాజ్యాధికారమును స్వీకరించినచో, భుక్తశేషమైన యన్నమును శిష్టులు స్వీకరింపనట్లే, అభిమానశాలియైన యన్న తమ్మునిచే కొంత కాల మనుభవింపఁబడిన రాజ్యమును స్వీకరింపఁడేమో యని, అంతకును మించి, ఎంగిలియైన పదార్థము దేవతానివేదనమునకు ఎట్లు పనికిరాదో అట్లే తాను కొంతకాల మనుభవించిన రాజ్యాధికారమును దేవసమానుఁడైన యన్నకు తాను నివేదించుట అక్రమ మని కూడ భరతుడు భావించెను. ఆప్రాతినిధ్యము కొఱకు అన్నగారిపాదుకలనే యతఁడు గైకొని వచ్చి వానికే పట్టాభిషేకము చేసెను. అన్నగారియందే కాక, ఆయనపాదములయందే కాక, ఆయన పాదుకలయందు కూడ ఇంత భక్తి శ్రద్ధ కలవా రుండరు. పాదుకలకు పట్టాభిషేకము చేయవచ్చు నను నూహయే సామాన్యులకు కలుగదు. పెద్దలపాదుకలను సైతము ఇట్లు పూజించి యారాధింపవచ్చు నని మొదట నిరూపించినవాఁడు భరతుడే.

వాల్మీకిమహర్షికి అనంతరము ఈవిషయమును చక్కగా గుర్తించి నిరూపించి బహువిధముల వర్ణించినవారు శ్రీవేదాంతదేశికులు. వారు “పాదుకాసహస్రము”న శ్రీరంగనాథపాదుకామాహాత్య వర్ణనవ్యాజమున భరతునిభక్తిని పాదుకలప్రభావమును బహువిధముల కీర్తించిరి. గ్రంథారంభముననే వారు భరతునకు ఇట్లు ప్రణతిని గావించిరి. “ఎవనియొక్క ఉపజ్జవలన శ్రీరామపాదుకా ప్రభావము ప్రపంచమునం దంతటను ప్రసిద్ధి యయ్యెనో, భక్తులలో ఎవఁడు మొదట ఉదాహరింపఁదగినవాఁడో అట్టి భరతునకు నమస్కారము.”

శ్లో॥ భరతాయ పరం నమోస్తు తస్మై

ప్రథమోదాహరణాయ భక్తిభాజామ్ ।

యదుపజ్జ మశేషతః పృథివ్యాం

ప్రథితో రాఘవపాదుకాప్రభావః ॥ పాదుకాసహస్రమ్ 2

రామరాజ్యము ఎంతో ప్రశస్తమైన దని ఎల్లరు ప్రశంసించుచున్నారు. కాని సూక్ష్మముగా పరిశీలించినచో రామరాజ్యముకన్నను పాదుకారాజ్యమే ప్రశస్తతర మని దేశికులవారు పాదుకాప్రభావమును ఇట్లు కొనియాడిరి. “అమ్మా! ఓరామపాదుకా! నీవు పరిపాలించిన యీ పదునాల్గుసంవత్సరములు అయోధ్యరాజ్యమున శూద్రుఁ డెవఁడును తపస్సు చేయలేదు బాలు డొక్కఁడును మరణింప లేదు. ప్రతీకారము చేయవలసిన యుషద్రవ మేదియు సంభవింపలేదు”

శ్లో॥ వర్షాణి తాని వృషలో న తపాంసి తేపే

బాలో న కశ్చి దపి మృత్యువశం జగామ ।

రాజ్యే తవాంబ! రఘుపుంగవపాదరక్షే

నై వాపరం ప్రతివిధేయ మభూ త్రసక్తమ్ ॥ పాదుకాసహస్రమ్ 53

ఇందలి చమత్కృతి స్ఫుష్టముగానే యున్నది. శంబూకుఁడు తపస్సుచేయుట, బ్రాహ్మణ బాలుఁడు మరణించుట సాధుజనహింసకులైన లవణాదిరాక్షసులను సంహరింపవలసివచ్చుట రామునిరాజ్యమున సంభవించెను కాని పాదుకారాజ్యమున ఇట్టి వేవియు సంభవింపలేదు. కావున పాదుకలప్రభావము అమేయము.

భక్తాగ్రగణ్యుఁడైన భరతునకు ఆరాధ్యదేవతలై మానవమహితత్వాగ సామ్రాజ్యమునకు మణికిరీటములై వెలుఁగొందుచున్న యీ శ్రీరామునిపాదుకలు సకలలోకములను సంరక్షించును గాక!

గద్యము

ఆపస్తంబసూత్ర కౌండిన్యసగోత్ర పోలూరి వేంకట నరసాంబా

నేంకటనారాయణామాత్య పుత్ర హనుమజ్ఞానకీరామశర్మ ప్రణీతంబైన
శ్రీరామాయణతరంగిణియందు దశమంబైన పాదుకాతీర్థము సమాప్తము.

11. మహర్షితీర్థము

1. చిత్రకూటనిర్గమము

భరతుడు వెదలిపోయినతరువాత రాముడు కొన్నిదినములకు మహర్షులయం దొకవిధమైన యుద్వేగమును గమనించెను. ముడిపడిన కనుబొమ్మలతో చూపులతో రాము నుద్వేశించి వారు ఒకరితో నొకరు గుసగుసలాడుకొనుజొచ్చిరి.

అది చూచి రాముడు తమవలన నేదేని దోషము కలిగిన దేమో యని కులపతిని సమీపించి నమస్కరించి, “నావలనఁ గాని సీతాలక్ష్మణులవలనఁ గాని ప్రమాదవశమున నేదేని పొరపాటు జరిగినదా? తాపసులయం దేలనో వికృతి కన్పించుచున్నది” అని యడిగెను.

తపస్సుచేత జీర్ణతను దానిచేత వృద్ధత్వమును పొందియున్న యాకులపతి భూతదయాపరుఁ డైన రాముని జూచి వణుకుచున్నవానివలె ఇట్లనెను. “కళ్యాణశీలయు మంగళకార్యాభిరతయు నైన సీతవలన, అందును మహర్షులవిషయమున పొరపాటు ఏల సంభవించును? నీ నిమిత్తముగ రాక్షసులవలన ఉద్వేగము కలుగుచున్నది. అందువలన వారు తమలో తాము గుజగుజలు పోవుచున్నారు. రావణుని తమ్ముడు ఖరుఁ డనురాక్షసుఁ డొకఁడు జనస్థాన నివాసులైన తాపసుల నందఱను అక్కడనుండి తఱిమివైచెను. వాఁడు నృశంసుఁడు. పరాక్రమశాలి. మనుష్యభక్షకుఁడు, గర్వి, పాపాత్ముఁడు. వాఁడు నీయునికి నిక్కడ సహింపఁడు. నీవు ఈయాశ్రమమునకు చేరినప్పటినుండి రాక్షసులు తాపసులకు అపకారములు చేయుచు ఇంకను హింసించు మని బెదిరించుచున్నారు. కావున మేము ఈయాశ్రమమును వదిలిపెట్టిపోవుచున్నాము. కుమారా! ఆ ఖరుఁడు నీ విషయమున కూడ త్వరలోనే ఏదో అపకారము చేయును. కాఁబట్టి మాతో కూడ బయలుదేరి రమ్ము. నీవు సమర్థుఁడ వైనను భార్యతో నుండుటవలన సంశయముతో దినదినగండముగా నీకు ఇచ్చట నివాసము దుఃఖకరము అగును.”

ఈ సర్గయందు ఈ సందర్భమున ఎక్కడను కులపతి యన్నచోట వాల్మీకిపేరు చెప్పఁబడలేదు. కాని రామాయణశిరోమణి వ్యాఖ్యాకారుఁడు, “సంఘాధీశుఁడు కులపతియైన వాల్మీకిఋషిని రాముఁడు అడిగెను.” అని వివరించెను. (కులపతిం సంఘాధీశం ఋషిం వాల్మీకి మువాచ). కాని కుశలవజనన రామాయణరచనాది సందర్భములలో ఎక్కడను ఇంత వృద్ధుఁడుగ వాల్మీకి వర్ణింపఁబడలేదు. కావున వణుకుగలిగినంత వృద్ధుఁడైన యీ కులపతి వాల్మీకి కాదు. కాని వాల్మీకి కూడ, సీతారామలక్ష్మణులకు ఈ యాశ్రమమున మొదట స్వాగతమును పలికి అక్కడ ఉండుఁ డని చెప్పియున్నను, అకులపతితోఁబాటు

తక్కిన మహర్షులతో చిత్రకూటమును వదలిపోయెను. అప్పుడే ఆయన గంగాతమసానదీ సంగమమున ఆశ్రమమును ఏర్పఱచుకొని అయోధ్యారాజ్య సమీపమునకు చేరియుండును.

కులపతి రావణభరాదులనుగూర్చి చెప్పుచున్నప్పుడు రాముఁడు వారివిషయమున ఏమియు కుతూహలము పొందకుండుట గమనింపఁదగియున్నది. వారితో సంఘర్షణము తప్ప దని ఆయనకు తెలియును. అనివార్యమైన దానినిగూర్చి ముందుగా ఆలోచించుట ఆవేశపడుట సత్తుహీనుల లక్షణము. అది శక్తివ్యయమును కలిగించును. జరుగుబోవు సంఘటనములను ముందుగా శంకించి ఆలోచించుట రాముని స్వభావము కాదు. రాముఁడు వచ్చినప్పటినుండి రాక్షసులు తాపసులను భయపెట్టుచున్నారనుటవలన అంతకుముందు వారు తాపసులను లెక్కపెట్ట లే దన్నమాట. తాపసులవలన వారికి భయము లేదు. వారు రాక్షసులనెదుర్కొనరు. ఎంతో కష్టము కలిగిననే తప్ప వారు శపింపరు. శస్త్రాస్త్రసంపన్నులైన క్షత్రియులవలననే రాక్షసులకు భయము కలుగును. వారు రాక్షసులయక్రమచర్యలను ప్రతిఘటించి దండింతురు. అందువలన రామలక్ష్మణులను సంహరింపవలయు నని రాక్షసులు తలంచియుండురు. అందులకు ముందుగ వారు ఋషులను భయపెట్టజొచ్చిరి. ఋషులు చిత్రకూటమును వదలిపోయినచో రామలక్ష్మణులను ఎట్లో వంచించి మట్టుపెట్ట వచ్చు నని వారు తలంచియుండురు. తాటకాసంహారాది వృత్తాంతములను విని వారు రామలక్ష్మణులను నేరుగా ఎదుర్కొనుటకు భయపడియుండురు.

రాముఁడు చిత్రకూటమునకు వచ్చె నని ఖరునకు తెలియునా? తెలిసియుండదు. శూర్పణఖావృత్తాంతమున ఖరుఁడు రాముని విషయమును విన్నట్లు మాటాడ లేదు. కాని ఖరుఁడు జనస్థానమును ఆక్రమించినతరువాత దండకారణ్యమునందు అక్క డక్కడ తనయనుచరులను దళములు దళములుగా నుంచి శక్తిమంతులైన రాజులు తమస్థావరముల వైపు రాకుండునట్లు, ఒకవేళ ఎవరైన వచ్చినచో తమకు ముందుగా ఆవార్తయైన తెలియునట్లు ఏర్పాటు చేసియుండును. తాటకామారీచసుబాహువులు ఈ యేర్పాటులోనివారే యని విశ్వామిత్రుఁడు దశరథునితో చేసిన ప్రసంగమువలన వ్యక్త మగుచున్నది.

అస లీ సైనికవ్యవస్థను ఏర్పాటుచేసినవాఁడు రావణుడే. అతఁడు జనస్థానమున రాక్షస స్థావరమును నెలకొల్పి ఖరదూషణత్రిశిరసులు నాయకులుగా పదునాలుగువేలమంది రాక్షసులను అచ్చట నుంచెను.

రావణునియాజ్ఞ ప్రకారమే ఖరుఁడు రాక్షసదళములతో యజ్ఞయాగములను భంగపఱచుచు సమర్థులైన రాజులు దండకారణ్యమున ప్రవేశింపకుండ జాగరూకత వహించియుండును. యజ్ఞయాగములు తపస్సులు శక్తుత్పాదనసాధనములు. వానివలన ఋషులు గాని, రాజులు గాని శక్తిమంతు లైనచో తమ్ము ఎదుర్కొందు రని వారి భయము. నేఁటి యుద్ధములలో శక్తిమంతులు తమ శత్రువుల యణుశక్తికర్మాగారములను ఎట్లు విధ్వంస మొనరింపఁ

గోరుదురో అట్లే ఆనాఁడు రాక్షసులు కూడ ఇతరుల తపస్సులను యజ్ఞయాగములను భంగపఱచుచుండిరి. రావణాదులైన రాక్షసనాయకు లందఱును తపస్సులు యజ్ఞయాగములను చేసి శక్తిసంపన్నులైనవారే. కాని అట్టి శక్తిని ఇతరులు సంపాదించుకొనరా దనియే వారి తలంపు. అట్లయినచో ఆ రాక్షసులు దశరథుని పుత్రకామేష్ఠిని ఏల భంగపెట్టలేదు? జనకుని యజ్ఞము జోలికి కూడ వారు పోలేదు. మహారాజులు మహర్షులు కూడియున్న ప్రదేశములలో తాము ప్రవేశించినచో నశింతు మని వారు భయపడి యుందురు. ఖరునకు రావణునకు ఈవృత్తాంతము కూడ చేరలే దన్నచో గూఢచారివ్యవస్థ సరిగా పనిచేయ లేదన్నమాట.

“నేను మిమ్ము రక్షింతును. భయము లేదు” అని రాముఁడు ఎంతగా ధైర్యమును గలిగించినను ఋషులు చిత్రకూటమును వీడి పోవుటకు నిశ్చయించిరి. రాముఁడు చేయునది లేక వారి నందఱును సాగనంపి వచ్చెను. శూన్యమైన యాశ్రమమున నిలుచుటకు రామునకు కూడ తోచ వలేదు. భరతునియొక్క తల్లులయొక్క స్మృతులు మాటిమాటికి ఆయనను కలుతపెట్టుజొచ్చెను. హయహస్తికరీషాదులచే ఆప్రదేశము కూడ మలినమై యుండెను. కావున తాను కూడ చిత్రకూటమును వదలి అత్రియాశ్రమమునకు పోవలె నని బయలుదేరినాడు.

భరతుఁడు వెళ్ళినతరువాత కొలఁదిదినములలోనే రాముఁడు చిత్రకూటమును వీడ్చొనె నని స్పష్ట మగుచున్నది. భరతుఁడు ససైన్యముగా వచ్చుట కూడ రాక్షసులయసహనమునకు భయమునకు కారణమై యుండవచ్చును. ఎట్లైనను రాముఁడు మహర్షులు వెళ్ళిన తరువాత రెండుమూఁడు దినములలో, జ్యేష్ఠమాసారంభమున, అక్కడనుండి బయలుదేరియుండును.

కావ్యమున కాండవిభాగదృష్టిలో అయోధ్యాకాండము పాదుకాపట్టాభిషేకముతో ముగియుట సమంజసము. అంతటితో అయోధ్యావృత్తాంతము పూర్తియగుచున్నది. రాక్షసులవలన ఋషులు భయపడుట అందువలన అందఱును చిత్రకూటమును వదలుట అరణ్యకాండములో ఉండఁదగినవృత్తాంతములు. అందువలన అయోధ్యాకాండలో పాదుకాపట్టాభిషేకమునకు తరువాత నున్నసర్గలు ఎప్పుడో ఏకారణమువలననో అరణ్యకాండమునుండి అయోధ్యా కాండమున చేర్చఁబడియుండు నని తోచుచున్నది.

2. అత్రి దర్శనము

సీతారామలక్ష్మణులు అత్రియాశ్రమమునకు పోయిరి. ఆమహర్షి రాముని పుత్రునివలె ఆదరించి ఆతిథ్య మొసంగెను. దైవికముగా ఆ సమయమునకు అనసూయ తాను తపస్సు చేయుచున్న ప్రదేశమునుండి అక్కడకు వచ్చెను. మహర్షి ఆమెకు సీతను చూపించి ఆదరింపు మని చెప్పి, భార్యను గూర్చి వారికి ఇట్లు వర్ణించి చెప్పెను. “రామా! ఒకప్పుడు పదిసంవత్సరములు అనావృష్టి కలుగఁగా ఈమె మహర్షులకొఱకు మూలఘలములను సృష్టించినది. జాహ్నుని ఇక్కడకు ప్రవహింపఁజేసినది. ఈమె పదివేల సంవత్సరములు గొప్పతపస్సు చేసినది. ఎన్నో నియమములతో పెక్కు తపస్సులు చేసినది. ఆ తపశ్శక్తిచేత ఈమె తపోయజ్ఞా

దుల విఘ్నములను నివారించినది. దేవతలు ప్రార్థింపఁగా ఒకప్పు డీమె పదిదినములు సూర్యోదయము కాకుండ ఒక్కరాత్రిగా అగునట్లు చేసినది. ఈమె సకలభూతములకు నమస్కరింపఁదగినది. ఈమె నీకు తల్లివంటిది. క్రోధరహితురాలైన యీ వృద్ధతాపసిని వైదేహి సేవించును గాక!”

భర్త భార్యను ఇట్లు ప్రశంసించుట చాల అఱుదు. దీనినిబట్టి అనసూయాదేవి భర్తతో సమానముగానో అంతకన్న అధికముగానో తపస్సు చేసిన దని గ్రహింపవలసియున్నది. ఆమె ఆసమయమునకు అచ్చటికి వచ్చెను. (అనుప్రాప్తామ్) అని చెప్పుటవలన ఆమె ఆ యాశ్రమమునకు సమీపముననే మఱియొకప్రదేశమున తపస్సు చేసికొనుచుండిన దని గ్రహింపవలసియున్నది. ఆశ్రమములలో స్త్రీలు విడిగా ఉండి తపస్సు చేసికొనుప్రదేశములు ప్రత్యేకముగా ఉండె నని వ్యక్త మగుచున్నది.

రాముఁడు సీతను అనసూయయొద్దకు పొమ్మనెను. వృద్ధురాలై ముదుతలు పడినశరీరముతో తెల్లని వెంట్రుకలతో, గాలికి కంపించుచున్న యరటిచెట్టువలె, వణుకుచున్నదానిని మహాపతి ప్రతయైన యనసూయను సీత సమీపించి తనపేరు చెప్పుకొని అభివాదముఁ గావించెను. పిదప నామె చేతులు మోడ్చి ఆమహాతపస్వినిని కుశల మడిగెను. అనసూయ సీతను ప్రశంసించుచు నిట్లనెను. “అమ్మాయీ! భర్త దుశ్శీలుఁ డైనను కామప్రవృత్తుఁ డైనను ధనహీనుఁడైనను ఆర్యస్వభావముగల స్త్రీలకు అతఁడే పరమదైవతము. భాగ్యవశమున నీవు బంధువులను సహ్యానసంపదలను త్యజించి వనవాసప్రతబద్ధుఁ డైన భర్తను అనుసరించు చున్నావు”

సీత ఆమె మాటలను పూజించుచు నిట్లనెను. “అమ్మా! నీవు ఈవిధముగా చెప్పుట ఆశ్చర్యము కాదు. స్త్రీకి పతియే గురువు అను విషయము నాకును తెలియును. నాభర్తయైన యితఁడు ఒకవేళ ఏకారణముచేత నైనను సద్వర్తనము లేనివాఁడైనచో, అప్పుడుకూడ ఈతని యెడల పూర్వ మెట్లు వర్తించుచుంటినో ఆ వినయమునందు, విధేయతయందు భేదము లేకుండ వర్తింపవలసియేయున్నది.

ఈతఁడు మంచివాఁ డైనను చెడ్డవాఁ డైనను, నేను ఎప్పుడును ఈతనియందు భక్తి నే కలిగియుండును. మఱి రాముఁడు గుణవంతుఁడు, దయఁగలవాఁడు, జితేంద్రియుఁడు, స్థిరమైన యనురాగము కలవాఁడు, ధర్మాత్ముఁడు. అందువలన ఇతఁడు నాకు తండ్రివలె తల్లివలె ప్రేమపాత్రుఁడయ్యెను. ఇతఁడు కౌసల్యవిషయమున ఎట్లు వర్తించునో తక్కిన దశరథునిభార్యలయెడల కూడ అట్లే వర్తించును. తండ్రి ఏదే నొకసారి యొకానొక స్త్రీని భార్యనుగా చూచియున్నచో అట్టి స్త్రీయందు కూడ నేను రాజకుమారుఁడను అను అభిమానము లేకుండ మాతృభక్తి నే వహించును.

నావివాహసమయమున మాయమృ, వనమునకు వచ్చునప్పుడు మాయత్తగారును ఇట్లే యుపదేశించిరి. ఇప్పుడు నీవు చెప్పిన మాటలవలన ఆయుపదేశ మంతయు క్రొత్తఁదనముతో ప్రకాశించినది. స్త్రీకి పతిశుశ్రూషణముకన్న మఱియొక తపస్సు విధింపఁబడుట లేదు.



శ్రీశ్రీపురసుందరీ వేదపాద స్థవము

శ్రీశ్రీ శంకరాచార్య కృప

వ్యాఖ్యాత : శ్రీ శ్రీహరితీర్థస్వాములవారు

అవతారిక : దారిద్ర్యము అను సముద్రమునందు మునిగియున్న నన్ను ఉద్ధరింపు మని ఆచార్యపాదులవారు సెలవిచ్చుచున్నారు.

శ్లో॥ దారిద్ర్యాబ్ధౌ దేవి! మగ్నోపి శశ్వత్

వాచా యాచే నాహ మంబ! త్వదన్యమ్ ।

తస్మా దన్మ ద్వాంభితం పూరయైత

దుషా సా నక్తా సుదుఘేవ ధేనుః ॥

87

పదవిభాగము : దారిద్ర్యః అబ్ధౌ, దేవి, మగ్నః, అపి, శశ్వత్, వాచా, యాచే, న, అహం, అంబ, త్వత్, అన్యం, తస్మాత్, అస్మత్, వాంభితం, పూరయ, ఏతత్, ఉషా, సా, నక్తా, సుదుఘః, ఏవ, ధేనుః.

ప్రతిపదార్థము : అంబ! = ఓ తల్లీ, దారిద్ర్యః = దరిద్రమను, అబ్ధౌ = సముద్రమునందు, మగ్నః = మునిగియున్న, అహం = నేను, దేవి = అమ్మా!, వాచా = మాటచే, యాచే = యాచించుచున్నాను. త్వత్ = నీకంటె, అన్యం = మరొకరు, న = లేరు, తస్మాత్ = అందువలన, ఉషా = ఉదయమున, నక్తా = రాత్రి వేళలలో సుదుఘ = బాగా పాలుఇచ్చు, ధేనుః = ఆవు (వలె) అస్మత్ = మాయొక్క, వాంభితం = మేము కోరినదానిని, శశ్వత్ = వెంటనే, పూరయ = పూరింపుము.

తాత్పర్యము : ఓ తల్లీ! దారిద్ర్య సముద్రమున ఎల్లప్పుడు మునిగియున్న వాడను. అయినను నిన్ను తప్ప ఇతరులను ఎవ్వరిని అడుగను. యాచిస్తే నిన్నే వాక్కుతో యాచిస్తాను. అందువలన ఉదయము సాయంకాలము బాగా పాలిచ్చు ఆవువలె మా కోరికలను పూరించుచుండుము. ఇదియే మా అభిలాష.

వివరణ : ఆవు ఉదయము సాయంకాలము చక్కని ఆరోగ్యవంతమైన పాలను ఇచ్చి ఏ విధముగ ఆకలిని బాపి సుఖసంతోషములను కలిగించుచున్నదో అవిధముగ శ్రీశ్రీపురసుందరి అమ్మవారు భక్తులయొక్క స్వచ్ఛమైన ధర్మయుక్తమైన కోరికలను తీర్చవలయునని ప్రార్థించుచున్నారు. సహజమే కదా! అమ్మ కాక అన్యము లేదు. ఆ పరమేశ్వరినే నమ్ముకున్నవారికి తప్పక అనుగ్రహిస్తుంది. “దుషాసా నక్తా సుదుఘేవ ధేనుః” అను ఋక్కు ఋగ్వేదము మం. 1-186-4నందు చెప్పబడియున్నది.

చందాదారులకు విజ్ఞప్తి

ఆర్యా! గత జనవరి సంచికలో శాశ్వతచందా 1116/- రూపాయలకంటె తక్కువ పంపినవారి కందరికి ఒక అభ్యర్థన పత్రమును జత చేయడము జరిగినది. వెయ్యిసూట పదహారు కంటె తక్కువ పంపినవారందరు ఎంతెంత కట్టవలయునో అదికూడ అందు పొందు పఱుపబడినది. స్టేట్ బ్యాంకు ఆఫ్ హైదరాబాద్ బ్యాంకు ఎకౌంటు నంబరు అందులో పొరపాటున తప్పుబడినది. గమనించగలరు.

సేవింగ్ ఎకౌంటు నం. 52084630891

ట్రాంచికోడ్ నం. 20327

చందాదారులందరు తప్పక మరొక రిద్దరిని చేర్పించి పత్రిక సర్వతోముఖాభివృద్ధికి తోడ్పడండి. గురుదేవుల అనుగ్రహమును పొందండి. ప్రజలలో ధార్మికభావనను వృద్ధి చెందించండి.

“సాహిత్య సర్వస్వము”

భగవాన్ శ్రీసత్యానందమహర్షులవారి 30 వ్యాసములతో అలరారు “సాహిత్య సర్వస్వము” (ద్వితీయ ముద్రణము) శ్రీవారి శతజయంత్యుత్సవములలో ఆవిష్కరింపబడుతుంది. ఎన్నో విషయములు సాధకుల ఉపయోగార్థము శ్రీవారి కలమునుండి జాలువారినవి. పుటలు 400, సైజు 1/8 క్రౌసు. వెల : 100/-, పోస్టేజి అదనము

శ్రీసత్యానందమహర్షి

శతతమజయంతి విశేష సంచిక

రాబోవు మార్చి నెల సంచికను “శ్రీసత్యానందమహర్షి శతతమ జయంతి విశేష సంచిక” గ ప్రచురించుచున్నాము. సుమారు 150 పేజీలు ఏ ఫోర్ సైజులో అనేక పంచరంగుల చిత్రములతో వెలువడుతుంది. ఇది చారిత్రాత్మకమైన సంచికగా విడుదల చేయబడుచున్నది. మా చందాదారులందరికి “గురుప్రసాదము”గ పంపబడుతుంది. దీనికి ఒక్క ప్రతికి వ్యయము సుమారు 200/- అగునని అంచనా వేయబడినది.

భక్తులు ఉదారులు ఇట్టి సదవకాశమును వినియోగించుకొని కృతార్థులగుదురుగాక! తమ పవిత్ర ధనమును సద్వినియోగపరచుకొందురుగాక!

ధ్యానము

భగవాన్ శ్రీసత్యానందమహర్షులవారు

జపతపములవలన శ్రవణమననాదులవలన కర్మ భక్తి యోగాదులవలన అసలు బ్రహ్మవిద్యవలన ప్రయోజనమే మని ప్రశ్నించువారిని, అసలు ప్రయోజనమే లేదని నిర్ణయించువారిని మనము గనుచున్నారము. ఈ విధమగు ప్రశ్నలు పూర్వకాలమునందును ఉదయించినటుల పూర్వగ్రంథములబట్టి తెలియుచున్నది. దానికి సమాధానమొకటే కలదు.

శాంతి సుఖములను కోరని ప్రాణియుండదు. మానవులకే గాక ప్రతిప్రాణికిని శాంతి సుఖము లత్యవసరములు. అందునను జ్ఞానసంపన్నుడవు మానవునకు శాంతిసుఖములు అతిముఖ్యములు. శాంతికై సుఖమునకై క్షేత్రవిత్రా రామ గృహాదులను మానవుడు సంపాదించుకొనుచున్నాడు. ఇంకను సమర్థతగలవారు ఉన్నత పదవులను రాజ్యములను పొంది అధికారమును చలాయించుచున్నారు. ఆకసమువిహరించుటయు, సముద్రయానముల నొనర్చుటయు, వివిధ విచిత్రయంత్రములను కనిపెట్టుటయు, విలువగల దుస్తులను ధరించుటయు, ఆభరణములచేత దేహముల నలంకరించుకొనుటయు, అన్నియు శాంతిసుఖములకే యని మానవుడు నుడువుచున్నాడు. వాస్తవమే. పై దోహవసరములగు పై వస్తువాహనములు అవసరమే. అవిలేనిచో ఒక్కక్షణమైన గడువదు. వాటిని సమకూర్చుకొనుటయు ముఖ్యమే వాటిని సంపాదించుకొనక, కృషిచేయక సోమరియైయుండుట అధర్మమును, అయోగ్యమును నైయున్నది. భగవంతుని ఆజ్ఞను పరిపాలించని దోషమేగాక, సరివారిలో అపకీర్తియు, నిందయు వాటిల్లును. కాని గృహారామవిత్రాదులను వస్తువాహనాది సంపదలను పొందినవారు ఆహార వస్త్రవిహారాదులను విశేషముగ అనుభవించువారు, సర్వవిధములైన ఐశ్వర్యములతో తులతూగుచున్నవారు ఏడంతస్థుల మేడలో హంసతూలికాతల్పమున పవ్వళించుచు కోరికలనన్నిటిని వెంటవెంటనే అనుభవింపగలవారలు శాంతిసుఖముల ననుభవింపగలుగుచున్నారా? పోనిండు, వివిధదేశములను పరిపాలించు విజ్ఞానవేత్తలు ఆశాపాశములచే బద్ధులుకాక, సంతృప్తిని పొందియున్నారా? ఈ అంశములను మనము దీర్ఘముగను తీవ్రముగను సూక్ష్మముగను ఆలోచించిన కేవలము దేహమనంబుల కవసరములగు వస్తువులే శాంతి సుఖముల నివ్వజాలవనియు, సంతృప్తిని శాంతిని, సుఖమును ప్రసాదించగల పదార్థ మొకటి కలదనియు, ముఖ్యవస్తువొకటి కలదనియు స్పష్టమగుచున్నది. అదియే పరమాత్మవస్తువు. జపతప వ్రార్థన ధ్యానాదులచే ఆ పరమాత్మవస్తువును పొందిన, సంతృప్తియు శాంతియు నిత్యానందమును లభించితీరును. ఆనందము వలయునన్న ఆనందస్వరూపుని సేవింపవలయును. ఆ పరమాత్మయే శాంతస్వరూపుడును, ఆనందమయుడును నైయున్నాడు. కాని పరమాత్మను పొందుటచే లభించు పరమ ప్రయోజనము నిత్యమైనదైనను, సత్యమైనదైనను, కంటికి కనపడనందున, చెవిచే

గ్రహింపబడనందున, ముక్కుచే తెలియబడనందున, నాలుకచే నెఱుంగబడనందున, సర్వేంద్రియముల కగోచరమైనందున సామాన్యబుద్ధులు దాని విలువను ప్రాముఖ్యతను గ్రహింపజాలకున్నారు. దినములో 23 గంటలు భౌతికావరసములగు వృత్తులకు వినియోగించినను ఆధ్యాత్మికసంపదకై 1గంటకాలమును నియమయుక్తుడై వినియోగించిన కొలది సంవత్సరములకదియే హృదయమును నిత్యమైన జ్ఞానసంపదలతో నింపివేయును. ఒక్కగంటయే యని తిరస్కారదృష్టితో చూడనవసరము లేదు. సంవత్సరమునకు 360 గంటల సాధన జరుగునుకదా! కొన్ని సంవత్సరములకు కొన్ని వేల గంటలగునుగదా! ప్రతిదినమొక గంటవంతున చేయబడిన సాధనము క్రమక్రమముగ శాంతిసుఖముల కాటంకముల ద్రోసివేయుచు ఆత్మవిజ్ఞానసంపదను లభింపజేయుచు కొంతకాలమునకు జీవన్ముక్తి పరమానందపదవిని చేకూర్చును. దుఃఖనివృత్తియు, ఆనందప్రాప్తియు ఆధ్యాత్మసాధనలచే పొందబడు సాధ్యస్థితి లక్షణములని శాస్త్రములయందు చెప్పబడియున్నది. ఆహారపానీయ వస్త్రధారణాదులెంత ముఖ్యములో జప తప వ్రార్థనాది ఆధ్యాత్మిక సాధనలంతకంటె ముఖ్యములుగ భావించుటయేగాక నిర్ణయించుకొనవలయును. పశు పక్షి క్రిమి కీటకాదులవలె మానవుడు కేవలము ఆహారపానీయాదులచే సంతృప్తిపని పొందువాడు కాదు. జ్ఞానవంతుడగు మానవునకు మనస్సునకు, బుద్ధికి ఆహారమగు ఆధ్యాత్మసాధనయే తృప్తి కలిగించును. దీనిని గ్రహింపజాలనివారు సులభముగను, యింకను సుకరముగను, త్వరితముగను, యింకను అతిత్వరితముగను, పనులనెరవేర్చు యంత్రసాయమును కోరి తనకార్యములను త్వరలో చేయగలుగుచున్నారు. కాని త్వరగను, యింకను వేగముగను తీవ్రముగను, స్వల్పకాలములో శీఘ్రముగ భగవద్దర్శనమును పొందవలయునని తహతహలాడుట లేనేలేదు. విమానములలో స్వల్పకాలములో వేలమైళ్ళు గల దేశదేశములను పయనింపగలుగు చున్నాడు. తానున్న చోటినుండి కదలయే వేలమైళ్ళనుండి వచ్చు వార్తలను, సంగీత సాహిత్యములకు సంబంధించిన గాన ప్రసంగాదులను విన గలుగుచున్నాడు. విద్యుచ్ఛక్తివలన దీపములను ఛాయాచిత్రములను, పయనము మున్నగు అవసర కార్యములను పొందగలుగుచున్నాడు. శబ్దమును విస్తరింపజేయు యంత్రములకు దూలముగను, ఊచలను, రైలుపెట్టెలను తయారొనర్చు కర్మాగారములకు విద్యుచ్ఛక్తి ముఖ్యముగదా! కర్మాగారములలో, కార్యస్థానములలో క్షేత్రములలో యంత్రసాయమున పనిచేసి అధికలాభమును పొందకూడనిగాని, ఆధునిక విజ్ఞాన శాస్త్రమువలన ప్రయోజనమును పొందరాదని గాని, స్వల్పకాలములో విశేష వస్తు సంపదలను చేకూర్చరాదనిగాని వేదాంతము చెప్పదు. ఎన్నెన్ని పనులను నిర్వహించుచున్నను ఒక్కగంట ఆధ్యాత్మికసాధన కుపయోగించి ఆత్మశక్తిని పొందమని వేదాంతము నొక్కి వక్కాణించుచున్నది. ఈ ఆత్మశక్తివలన భౌతికాధ్యాత్మికసుఖములను పొందగలవని వేదాంతము ఉత్సాహపఱచుచున్నది

సూక్తి సుధాకరము

- శ్రీ శ్రీహంత్సాస్వములవారు

శ్లో॥ సద్రంధరాజ మధవా సుమనశ్చరిత్రం
భక్త్యా పఠన్ ప్రతిదినం ఘటికాద్వయం వా ।
సంగృహ్య ధర్మ మనుతిష్ఠ సదా స్వశక్త్యా
ధర్మస్య పాలనవశా జ్ఞానుషః ఫలత్వమ్ ॥

తాత్పర్యము : మంచిగ్రంథములను లేక మహాపురుషుల దివ్యనడవడికలను తెలుపు చరిత్రలను భక్తితో ప్రతిదినము రెండుఘడియలకాలము పఠించుము. అందు చెప్పబడిన ధర్మములను సంగ్రహించి వానిని ఎల్లప్పుడు సర్వశక్తుల ఆచరింపుము. అందువలన మానవుడు సఫలత్వము నొందును.

వివరణ : భగవాన్ శ్రీసత్యానందమహర్షులవారు “ఉపదేశరత్నావళి” యను గ్రంథమున ఈ శ్లోకమును ఉపదేశించియున్నారు. కాలమును వ్యర్థపుచ్చక మహాత్ముల చరిత్రలను పఠింపవలయును. సుమనసః అనగ మంచిమనస్సుకలిగినవారియొక్క చరిత్ర లని భావము. మహనీయులు ఎన్నో క్లిష్టసమయములను వారి జీవితమున ఎదుర్కొనియుందురు. వానిని మనము తెలిసికొనినచో మన నిత్యజీవితమునందు ఎంతో ఉపయోగపడును. వారు ఏ విధముగ సంకటస్థితియందు ధర్మమును తప్పక నడచుకొనినారో అవి మన హృదయమునకు హత్తుకొనును. మన జీవితమునందు కూడ అనేకధర్మసందేహాస్పద మగు సంఘటనలు సంభవించుచుండును. వానిని ఏ విధముగ పరిష్కరింపనగునో ధర్మము అనుష్ఠింపదగునో బోధపడగలదు.

మన మహర్షులు మనకు ధార్మికగ్రంథములను అనేకములను ఇచ్చియున్నారు. శ్రీరామాయణము, భాగవతము, భారతము, పురాణములు, ఉపనిషత్తులు, కావ్యములు, నాటకములు, తర్కవ్యాకరణ మీమాంసాది షట్ శాస్త్రములు అనేకములు ఉన్నవి. వానిని తగినంతగ అధ్యయనముచేసి ధర్మమును ఆచరించుచుండవలయును. ఆత్మతత్త్వమును అవగతము చేసికొనవలయును. ధార్మికజీవనమును గడుపవలయును. ప్రతి శాస్త్రమునందు మన జీవనమునకు పనికివచ్చు అనేక విషయములు పొందుపరుపబడియున్నది.

కాన సద్రంధపఠనము అత్యంత ఆవశ్యకము. ఇక ధర్మమును అనుష్ఠించినవాడు ఎన్నటికిని చెడిపోడు. “ధర్మో రక్షతి రక్షితః” అను సూక్తి లోకమునందు ప్రసిద్ధముగ నున్నది. ధర్మాచరణమువలననే మానవునకు అభ్యుదయము నిశ్చేయసము (మోక్షము) కలుగును.

త్యాగరాజ కీర్తనలు

ప్రహ్లాద విజయము

ప్రహ్లాదునికి శ్రీహరిదర్శన మిచ్చుట అద్భుతఘట్టము. ప్రహ్లాదుడు శ్రీహరిపాదమును పట్టుకొనెనని కథాసందర్భము కలుపబడినది. ఆ సందర్భమును పురస్కరించుకొని శ్రీత్యాగ రాజస్వామి ప్రహ్లాదుని భక్తిలో తాదాత్మ్యమంది అభిన్నముగా శ్రీరాముని ప్రార్థించెను.

స్వామీ! మీ పాదసేవ దొరకుట నా జన్మాంతరసుకృతవిశేషము. నా కోర్కెలెల్లను నెరవేరినవి. నాభాగ్యము ఫలించినది. నీ దాపు నీ ప్రాపు లభించినవి. ఇప్పుడు నేను నీ సొమ్మెతిని. నీ దివ్యచరణారవిందమును నాయంకమందుంచి పూజించు భాగ్యమభ్యున్నది. బాహ్యమందు ఆంతరమందు నేనొక్కతీరుగా సుఖముననుభవించుచున్నాను. అనగా బ్రహ్మానందము ననుభవించుచున్నాను.

అనుటతో ప్రహ్లాద భక్తవిజయ రూపకమందు మూడవ భాగము సమాప్తమైనది.

ఈ సంగీత రూపకమందు నాల్గవభాగము ఆరంభ మగుచున్నది. ఇందు భగవద్దర్శనమును కోరిన ఏకాంతభక్తులు ఏకోరికలు లేక పరమాత్ముని స్వరూపవైభవమున లీనులయ్యెదరు. అట్లని అద్వైత సిద్ధాంతము ప్రకారము “అహం బ్రహ్మాస్మి” యని జీవ బ్రహ్మైక్యము ఇందు ప్రసక్తము కాదు, విశ్వము నంతను హరిమయముగా దర్శించుచు, సర్వేంద్రియప్రవృత్తులలో ఆనందస్వరూపుడైన హరితో నిండి యుండి అఖండ ప్రేమ భావమున నిత్య తృప్తులై యుండుట భక్తి సంప్రదాయమున పరమ భాగవత సిద్ధి. అట్టి పరమ భాగవతులలో ప్రహ్లాదస్వామి మొదటివాడు. “ప్రహ్లాద నారద....యని ఆరంభమై పరమభాగవతాన్ స్మరామి” యను దానితో అంతమగు సూక్తి ప్రమాణము.

శ్రీమద్భాగవతమందును ప్రహ్లాద చరిత్రలో హిరణ్యకశిపు సంహారమైన వెనుక శ్రీనృసింహ స్వామి ఏ వేని వరములు అడుగుమని ప్రలోభపెట్టును. అప్పుడు ఏ కోరికలు లేక విశ్వమంతయు మాయామాత్రమనియు ఇందలి విషయభోగములు ఎండమావులవంటి వనియు, నిత్యసుఖ స్వరూపుడు నారాయణుడే యనియు, వాని తాదాత్మ్యమే బ్రహ్మానందానుభవమని నిశ్చయించుటయే ప్రహ్లాదభక్తి యొక్క వైశిష్ట్యము. ఈ ప్రధానాంశమునే ఈ రూపకమందు భగవంతుడు ప్రహ్లాదుల పరస్పర సంభాషణములో నిరూపించి శ్రీ త్యాగరాజస్వామి భాగవత భక్తి సిద్ధాంతమును నిరూపించినారు.

శ్రీహరి వరములు కోరుమన్నపుడు అందుకు ప్రహ్లాదుని సమాధానము.

క॥ సదయామతతరువునుఁ గని ముదమున పొల్లు అడుగ బోవు మూర్ఖుడు కలదా!
మొదలైన వేల్పు లెఱుఁగని పదములఁ గని విడువజాల పదిమారులకున్ ॥

క॥ స్వల్పము లడుగను జూచిన కల్పాంతరమైన తృప్తి గాదయ మదిలో
కల్పన చాలు బిలేశయ తల్పామర వినుత బ్రోవు తాళను నేనున్ ॥

18. శంకరాభరణము రాగము - త్రిపుట తాళము

నన్నుఁ బ్రోవకను విడువనురా రామ	॥న॥
1. కాసును వెదుకగ - గన్న రత్నము రీతి దోసము తొలగింప దొరికితివి కాని	॥న॥
2. అంబలి దినువేళ - అమృతమబ్బిన రీతి తుంబురుసన్నత దొరికితివి కాని	॥న॥
3. చెయ్యవలసిన వేళ - తెప్ప దొరకు రీతి అయ్యా! నా పాలిటి కమరితి గాని	॥న॥
4. ఆడబోయిన తీర్థ మెదురైన రీతి ఈడు జోడు లేని ఇష్టుడ వైతి	॥న॥
5. సిగ్గుపోవువేళ చీర లబ్బిన రీతి నొగ్గి మా ఇంటికి వచ్చితివి గాని	॥న॥
6. ఆగమనిగమ చయార్థము నీవని త్యాగరాజునత తలచియున్నాను	॥న॥

ఇందు బ్రోచుట అనగా ఆత్మీయునిగా అనుగ్రహించుట యని భావము. రామా! నా జన్మాంతర భాగ్యమువల్ల, అనంతమూర్తివైన నీవు కరచరణాద్యవయవములతో దర్శనమిచ్చితివి. నిన్నింక విడవను. అనగా నీకంటె వేరుగాను. ఈ సంఘటనము దైవానుగ్రహమే యనుటకు వరుసగా లోకోక్తులను చూపి, ఆశ్చర్యకరము లైన తీరులు తీర్చిదిద్దినారు. భగవంతుని దర్శనభాగ్యమునకు వేరు అనందము లేమియు సరిగాక పోయినను, ఇందలి లోకోక్తులలో గల ఆ యా అధికారులకు దైవికమైన ఫలములు కలుగుటలో పూర్ణతృప్తి కలదు.

అంబలి త్రాగువానికి అమృతమే లభించుట, మహాప్రవాహ మీదువానికి చెయ్యి అలసట కలిగినపుడు ప్రాణవిపత్తు కలుగునపుడు హఠాత్తుగా తెప్ప దొరకుట, ఆడబోయిన తీర్థ మెదురగుట, మానభంగము పొందువేళ చీరలబ్బుట భగవంతుడే ఒగ్గి, అనగా తనకు వశుడై ఇంటికి వచ్చుట అనితరసాధారణములు. అపూర్వములు. పూర్ణమైన తృప్తినిచ్చు కేవల దైవికములైన సంఘటనలు. మన నిత్య దైవందిన జీవితములో వీటికి గొప్పతనము లేకున్నను, అట్టి ఆర్తిగలవానికి యీ రక్షణలు గొప్పవి కావున భగవంతుని వినా మాకేవిధమైన కోర్కెలు లేవని కోరుటయే అనన్యభక్తుని లక్షణము.

సద్గురు లేఖావళి

27

శ్రీసత్యానందాశ్రమము-ఇనమడుగు

01-04-1955

ప్రియ గిరీపాల్!

హృదయపూర్వక ఆశీర్వాదములు

ప్రపంచములో మానవుని జీవితమును పాదొనర్చునది దొంగతన ము. ఇతరులవస్తువులను వారికి తెలియకుండ నపహరించుట దొంగతన మనబడును. మానవుడు ఆశవలన నీ దొంగతనమునకు పూను కొనును. కోరికలు వృద్ధియగుకొలది వారికి న్యాయముగ సంపాదించిన ధనము చాలనందున దొంగతనమునకు బూను కొనును. ఉద్యోగులు లంచము గైకొనుటయు, భర్తలతో గృహోపయోగముకొఱకని చెప్పి తీసికొని కొంత అందులకు ఖర్చుపెట్టి మిగిలిన దానిని దాచుకొనుటయు దొంగతనము క్రిందనే వచ్చును. సామాన్యభోజనముకాక పదిమందికి సరిపడు విలువగల భోజనము చేయుటయు, అవసరమునకు మించి విలువగల దుస్తులను ధరించుటయు దొంగతన మనిపించుకొనును. ఇతరులు వ్రాసిన గ్రంథములనుండి భావములను గైకొని యొకగ్రంథము వ్రాసి తనపేరు పెట్టుకొనుటయు దొంగతనమే. దీనిని భావచౌర్య మనెదరు. ధర్మ సూక్ష్మము లీరీతిగ నుండును. కాన వాటిని తెలిసికొని పైవిధములగు దొంగతనముల చేయక ధర్మపథమున సంచరించి మోక్షగమ్యమును చేరుము.

హరిః ఓమ్ తత్ సత్.

28

సత్యపురి-విజయనగరం

09-07-1955

మధురాత్మా!

హృదయపూర్వకాశీర్వాదములు

జన్మించిన ప్రతివ్యక్తియు ఈ లోకములో నుండునది మూడు దినములే. కన్పించు పదార్థము లన్నియు క్షణభంగురములు. మూడు దినములలో మంచి యనిపించుకొని వెళ్ళి పోవలయును. న్యాయమార్గమున ధనము నార్జించి కొంత దాచుకొని, మరికొంత తన ముఖ్యావసరములకు ఖర్చుపెట్టుకొని, యిక కొంత దానధర్మములు చేయవలయును. అత్యవసరములైన మాటలను మితముగ మాటలాడవలయును. ఉదయాస్తమయముల దేవుని ప్రార్థింపవలయును. ఎల్లప్పుడు పరులకు ఉపకారము చేయుచుండవలయును.

మహాద్వైర్యముతో సత్కార్యములలో పాల్గొని సేవ చేయవలయును. లోకులొనర్చు నిందా స్తుతులను సమానముగ భావించి విషాదానందములకు లోనుగాక నిత్యసంతుష్టుడవై మనవలయును. అందఱిలో పరమాత్మను చూచుచు ప్రేమతో మెలగవలయును. నిర్మలమైన నిష్కామ వస్తువు ప్రేమ. చీమలోను, గజములోను పరమాత్మ నిండియున్నాడు. యితరులకు ప్రేమనిచ్చి వారివలన ప్రేమను స్వీకరింపవలయును. తాను నితరులయెడ యెటుల ప్రవర్తించునో యితరులు కూడ తనయెడ అట్లే ప్రవర్తించుదురు. అహంకారమునకు, ద్వేషమునకు చోటివ్వరాదు. తాను బాగుపడదలంచినపుడు తనలోని చెడులను తొలగించుకొని మంచిని అనుష్ఠింపవలయును. ఇతరులదోషముల నెంచరాదు. తన హృదయమున జొచ్చిన దుర్గుణములను పారద్రోలి ఆ స్థానమున సద్గుణములను స్థాపింపవలయును. ఇతరుల భావములకు చోటివ్వని సంకుచిత దృష్టిని త్యజించి విశాలభావముతో నితరుల సద్భావములను గ్రహించి వారి దుష్టభావములను వాదులాడక త్యజింపవలయును. యితరుల సద్భావముతో తన యోగ్యభావములను సమన్వయించుకొని హృదయమును విశాలవంత మొనర్చుకొన వలయును.

వత్సా! ఈ లోకము అద్దె కొంప(బాడుగ లేక కిరాయి ఇల్లు) వంటిది. దీనియందు అభిమానముంచుట శ్రేయస్కరము కాదు. అటులని తన వస్తువులను జాగ్రత్తగ నుంచుకొన కుండుట దోషయుక్తమే. మితిమీరి ప్రీతి నుంచుటయు దోషమే. ఎట్టి స్థానమును భౌతిక వస్తువులకియ్య వలయునో అంతమాత్ర మిచ్చి ఎంత మిక్కుటముగ ఆధ్యాత్మిక వస్తువునందు ప్రేమనుంచినను నష్టము లేదు. నీవెంతెంత విశేషముగ పరమాత్మను ప్రేమింతువో అంతంత లాభమును పొందుదువు. నీవు శీఘ్రముగ భగవదనుగ్రహమును పొందగలవు.

హరిః ఓమ్ తత్ సత్.

ధ్యానయోగము

భగవాన్ శ్రీసత్యానందమహర్షులవారు 1984వ సంవత్సరములో ముంబయి భక్త మండలిలో భగవద్గీత 6వ అధ్యాయముపై గీతోపన్యాసములను గావించియున్నారు. శ్రీ మంచె లింబయ్యగారు ఆ ఉపన్యాసములను క్యాసెట్స్లో అప్పుడు రికార్డు చేసిరి. వానిని మళ్ళీ విని ఉన్నదున్నట్లుగా శ్రీ చిందం లక్ష్మీపతిగారు వ్రాతప్రతిగా తయారుచేసి 1996లో శ్రీమహర్షులవారికి అందజేసినారు. ఆ పుపన్యాసములను శ్రీవిశ్వమీమాంస పాఠకులకు వరుసగా అందివ్వడం జరిగింది. వాని నన్నింటిని క్రోడీకరించి ఇప్పుడు ఒక గ్రంథముగ ముద్రించినాము. శ్రీవారే ఆ అధ్యాయమునకు “ధ్యానయోగము” అని నామ కరణ మిడినారు. ధ్యానయోగము శ్రీమహర్షులవారి శతజయంతి సందర్భముగ ఆవిష్కరింప బడుచున్నది. ఎన్నో ఉదాహరణలు ఎన్నో ప్రసంగవశాత్తు కథలు ఇందులో వున్నాయి. సాధకులకు ఎంతో ఉపయోగం. వెల : 50/- రూపాయలు. పోస్టేజి అదనం.

సుఖాపిత రత్నమాల

సేకరణ : శ్రీ శ్రీహరితీర్థస్వాములవారు

1. విద్య :

విద్యయా వినయావాప్తిః సా చేదవినయావహా ।

కిం కుర్యః కం ప్రతి భూమౌ గరదాయాం స్వమాతరి ॥

విద్యవలన వినయము లభించవలెను. ఆ విద్యయే అవినయమును కలుగ జేసినచో ఏమి చేయగలము? తన తల్లియే విషము నిచ్చినచో ఎవరితో చెప్పుకొనును!

2. ఆశ :

వేధా ద్వేధా భ్రమం చక్రే కాంతాసు కనకేషు చ ।

తాసు తేష్వప్యనాసక్తః సాక్షాద్భర్గో నరాకృతిః ॥

బ్రహ్మ స్త్రీల యందును, బంగారమునందును రెండు విధములుగా భ్రమను కల్పించెను. ఈ రెంటి యందును ఆసక్తి లేనివాడు సాక్షాత్తు మనుష్యరూపమున నున్న శివుడే.

3. శత్రువులు :

మునేరపి వనస్థస్య స్వాని కర్మాణి కుర్వతః ।

తత్రాపి సంభవన్యేతే మిత్రో దాసీన శత్రవః ॥

వనమునందుండి తనపనులను చేసుకొనుచున్న మునికి కూడ మిత్రులు, ఉదాసీనులు సంభవించుచుందురు.

4. పరోపకారము :

సర్వం సహ యే ఋజువః ప్రతిజ్ఞాతార్థపాలకాః ।

పరోపకారిణః సేవ్యా నిర్థనా అపి తే జనాః ॥

సమస్తమును సహించువారిని న్యాయమైన ప్రవర్తన కలిగినట్టి వారిని ప్రతిజ్ఞను పాలించుకొనునట్టి వారిని పరోపకారులైనట్టి వారిని - వారు నిర్ధనులైనను సేవింపవలెను.

5. శరణాగత రక్షణము :

శరణాగతరక్షార్థం స్త్రీగోద్విజహితాయ చ ।

స్వామ్యర్థం యస్యజేత్వాణాం స్తస్య లోకాః సనాతనాః ॥

శరణాగతుని రక్షించుటకును, స్త్రీలకు గోవులకు బ్రాహ్మణులకు హితము కొరకును, తన యజమానుని కొరకును, ప్రాణములను త్యజించువానికి శాశ్వత లోకములు ప్రాప్తించును.

శ్రీవిశ్వమీమాంస శాస్త్ర చందా పంపినవారి పవిత్రనామధేయములు

1. శ్రీ చింతకింది చిన్నయ్య గారు	జగిత్యాల కరీంనగర్ జిల్లా	1116/-
2. శ్రీ గణేశ్ బి. అల్లె గారు	ముంబయి	1000/-
3. శ్రీ డా॥ పి. తుకారాం గారు	అదిలాబాద్	1000/-
4. శ్రీపి. నాగరాజు రావు గారు	నెల్లూరు	1116/-
5. శ్రీ తోరం వెంకటేశ్వరరావు గారు	భీమవరం	1116/-
6. శ్రీ వి. మాధవ రావు గారు	నెల్లూరు	1116/-
7. శ్రీ కొల్లు రాజారాం రెడ్డి గారు	చిల్లకూరు, నెల్లూరుజిల్లా	1116/-
8. శ్రీ పి. బ్రహ్మం గారు	కొవ్వూరు, ప.గో. జిల్లా	400/-
9. శ్రీ సోమిరెడ్డి కరుణాకర్ గారు	మెదక్	316/-
10. శ్రీ డా॥ పి. మధుసూదన శాస్త్రి గారు	నెల్లూరు	316
11. శ్రీ ములుమూడి ప్రభాకరరావు గారు	నెల్లూరు	500/-
12. శ్రీ సి. హెచ్. బాబు గారు	తెనాలి	225/-
13. శ్రీ అడ్డగట్ల నారాయణ గారు	ముంబయి	201/-
14. శ్రీ డి. గోరక్ నాథ్ గారు	నెల్లూరు	200/-
15. శ్రీ జి విజయకుమార్ రెడ్డి గారు	నవాబుపేట, నెల్లూరు	200/-
16. శ్రీ రాపల్లి లింగమూర్తి గారు	కరీంనగర్	161/-
17. శ్రీ వి. యస్. రామచంద్రరావుగారు	నెల్లూరు	1116/-
18. శ్రీ డా॥ వెంకటసుబ్బయ్యగారు RMP	అల్లూరు, నెల్లూరు జిల్లా	1116/-
19. శ్రీ పి. ఎల్. ఎన్. యోగానంద్ గారు	తణుకు ప.గో. జిల్లా	1116/-
20. శ్రీ పి. నాగరాజురావుగారు	నెల్లూరు	1116/-

1. చదువును మించిన ధనము లేనే లేదు. దానికంటే ఆభరణము లేదు.
2. ఓర్పులేని మనిషి - నూనెలేని దీపము వంటివాడు.
3. గాలిలేని స్థలములో దీపమెటుల నిశ్చలముగ స్థిరముగ నుండునో సమాధియందు చిత్తము ఆత్మాకారమును పొంది నిశ్చలముగ నుండును.
4. పుష్పసంపర్కముచే నుగంథము, సూర్యసంపర్కముచే తామరపుష్పము వికాసమును పొందునట్లు సత్సంగత్వముచే వ్రాణులు శ్రేయస్సును పొందుచున్నారు.

విదుర నీతి

అనువక్త : ఆచార్య శలాక రఘునాథ శర్మ

(గత సంచిక తరువాయి)

అసూయకో దస్తశూకో నిష్ఠురో వైరకృచ్ఛరః ।

స కృచ్ఛ్రం మహా దాప్నోతి నచిరాత్ పాప మాచరన్ ॥

62

అసూయకలవాడు ఆయువు పట్టులందు హింసించువాడు, అప్రియములు పలుకువాడు, పగపెట్టువాడు, మోసకాడు - అను వీరు పాపము చేయుచు వెనువెంటనే గొప్ప దుఃఖమును పొందుదురు.

అనసూయుః కృతప్రజ్ఞః శోభనా న్యాచరన్ సదా ।

సకృచ్ఛ్రం మహా దాప్నోతి సర్వత్ర చ విరోచతే ॥

62

అసూయ లేనివాడు, ప్రజ్ఞను పెంపొందించుకొన్నవాడు మంచిపనుల నెల్లవేళల చక్కగా చేయువాడు, గొప్ప సుఖమును పొందును. అన్నియెడల అందరకు ఇష్టపడును.

ప్రజ్ఞామే వాగమయతి యః ప్రాజ్ఞేభ్యః స పండితః ।

ప్రాజ్ఞో హ్యవాప్య ధర్మార్థౌ శక్నోతి సుఖమేధితుమ్ ॥

63

గొప్ప ప్రజ్ఞగలవారి నుండి ప్రజ్ఞనే సాధించుకొనువాడు పండితుడు. అట్లు ప్రజ్ఞతో విరాజిల్లువాడు ధర్మార్థములను సంపాదించి సుఖమును వృద్ధి పొందించు కొనగలుగును.

దివసేనైవ తత్ కుర్యా ద్యేన రాత్రౌ సుఖం వసేత్ ।

అష్టమాసేన తత్ కుర్యాద్యేవ వర్షాః సుఖం వసేత్ ॥

64

పూర్వే వయసి తత్కుర్యా ద్యేన వృద్ధః సుఖం వసేత్ ।

యావజ్జీవేన తత్కుర్యా ద్యేన వృద్ధః సుఖం వసేత్ ॥

రాత్రి సుఖముగా ఉండు ఏర్పాటును పగటియందే చేసికొనవలయును. వానకాలమున సుఖముగా నుండు ప్రయత్నమును తక్కిన యెనిమిది నెలలయందే చేయవలయును. ముసలి తనమునందు సుఖమునకై పడుచుదనముననే ప్రయత్నింపవలయును. చనిపోయిన తరువాత సుఖమందుటకై జీవితమంతయు ప్రయత్నింపవలయును.

ఆత్మపరిశోధన యోగ సాధన సప్తాహము

06-2-2011 మొదలు 12-2-2011 వరకు

యోగీరామతపోవనము, అన్నారెడ్డిపాలెము పోస్టు,

S.O.దువ్వూరు, మం.సంగం, నెల్లూరు జిల్లా-524306

సెల్: 9177823133

నీ నిజ స్వరూప అన్వేషణ : ‘భక్తి’ అనగా నీ నిజస్వరూప అన్వేషణే! “స్వస్వ రూపానుసంధానం భక్తి రిత్యభిధీయతే” అని ఆదిశంకరాచార్య తెలిపియున్నారు. ఉపనిషత్ ఋషులు భగవద్గీతలో శ్రీకృష్ణపరమాత్మ, శ్రీరామకృష్ణపరమహంస, శ్రీరమణమహర్షి మున్నగు మహనీయు లందఱు ఆత్మస్వరూపము తెలుసుకునేందుకు “నేను” ఎవరు? అనే ఆత్మాన్వేషణ మార్గాన్నే సూచించినారు.

సుసాధ్యమే : ఈ ‘నేను’ గారి సంగతి విచారించాలనే తీవ్ర ఆసక్తి ఉన్న సాధక భక్తుల కోసం పూజ్యశ్రీ యోగీ ప్రోటోప్లాజామ్ (స్వామి ప్రజ్ఞారణ్య, మాయాకుండ్, ఋషీకేత్) గారి మార్గ దర్శకత్వములో పై తేదీలలో ‘ఆత్మపరిశోధన యోగసాధన శిబిరం’ నిర్వహిస్తున్నాం. ఈ శిబిరములో ఆసనసిద్ధి, సహజకుంభకసిద్ధి, నిశ్చల మనస్సు, మహావాక్య వివరణ, పంచకోశ విశ్లేషణ, దృక్ దృశ్య వివేకం, ప్రజ్ఞ ప్రత్యవీక్షణ మొదలైన జ్ఞానయోగసాధన పద్ధతుల అభ్యాస, అనుభవాల్లో శిక్షణ లభిస్తుంది. ఆత్మసాక్షాత్కారమనే పరమ గమ్యం సులభ సాధ్యమే అనే నమ్మకం కలుగుతుంది.

యుక్తాహార - విహారాలు : ఎక్కువ కాలం ధ్యానాది సాధనలు చేయడం, మౌనం, అపక్వాహారం భుజించడం మొదలైన నియమాలను పాటించాలి.

వసతి, ఆహారాలు ఉచితం : ఈ శిబిరములో పాల్గొనడానికి ఎలాంటి రుసుము లేదు. వసతి, ఆహారాలు ఉచితము. తీవ్రవైరాగ్యం, వివేకం, ఓర్పు, దృఢనిశ్చ యాదులే ఈ శిబిరములో పాల్గొనడానికి అర్హతలు.

దరఖాస్తు : ఈ శిబిరములో పాల్గొనాలని ఆసక్తి ఉన్నసాధక భక్తులు రిఫై కార్డులో తమ చిరునామా, పేరు, విద్యార్హతలు, వయస్సు మొదలైన వివరాలు పై చిరునామాకు వ్రాసి, లేదా ఫోన్ చేసి అనుమతి పొందాలి.

వేమన పద్యాలు

1. అల్పజాతి వాని కధికార మిచ్చిన
దొడ్డవారి నెల్ల దొలగజేయు
జెప్పుంది నెడుకుక్క చెఱకుతీ పెరుగునా?
విశ్వదాభిరామ విసుర వేమ!

చెప్పులు తినే కుక్క చెఱకు తియ్యదనము తెలిసికోలేనట్లు గొప్పవారి గొప్పగుణములను నీచుడు తెలిసికొనలేడు. వానికి అధికారము కలిగిన వారినందరిని వెడలగొట్టును.

వేమనగారు ఈ పద్యమునందు చాల చక్కని విషయమును తెలియజేయుచున్నారు. అల్పునికి అధికారము ఇస్తే వాడు గొప్పవారి విషయమున నీచముగనే ప్రవర్తించును. వాడి బుద్ధికి పెద్దలయొక్క విషయము తెలియజాలదు. అందువలన వారి నందరిని తొలగించి తనవలె అల్పబుద్ధిగలవారినే తనచుట్టు ఉంచుకొనును. అందువలన అల్పబుద్ధివానిని అందల మెక్కించడం ఎంతవారికైనా చేటే.

2. అల్పదైనవాని కధిక భాగ్యము గల్గ
దొడ్డవారి దిట్టి తోలఁగొట్టు
అల్పజాతి మొప్పె యధికుల నెరుగునా
విశ్వదాభిరామ విసుర వేమ ||

గడ్డికుప్పకు ఒక కుక్కను కాపాలా వుంచితే తనకు ఆ గడ్డికుప్ప పనికి రాకున్నను ఆవుకు గడ్డి అవసర మౌతుంది అయినా దానినికూడ దరిచేరనీయదు. అటులే నీచబుద్ధి కలిగినవారిని అందల మెక్కిస్తే వాడు అక్కరకు వచ్చువారిని దరిచేరనీయదు. తనకు అవసరమైనవానిని తప్పక వాడుకొనవలయును. ఇతరులకు అవసర మైనవాటిని వారికి ఉపయోగపడునట్లు చేయవలయును. ఇతరులకు అవసరమైనవాటిని కూడ, తనకు ఉపయోగపడకపోయినా ఉపయోగించుకొనుటకు అనుమతిని ఈయడు. అట్టి అధికారి వ్యర్థుడు. అదియే అల్పబుద్ధి. అచట వ్యర్థముగ పడియుండుటకు సమ్మతించును కాని అవసరమైనవారికి ఉపయోగపడునట్లు చేయడు.

3. ఎడ్డుకైనగాని యేడాది తెలిసిన
మాటఁ దెలిసి నడుచు మర్మమెరిగి
మొప్పె తెలియలేదు ముప్పదేండ్లకునైన
విశ్వదాభిరామ విసుర వేమ ||

జంతువైనను శిక్షన కలిగిన మనసెరిగి మసలుకొంటుంది. మూర్ఖుడు ఎంత శిక్షణ నొసగినను తెలియనితనమును పోగొట్టుకొనలేడు.

ఆశ్రమవార్తలు

2-1-2011 న ఆదివారమునాడు శ్రీసత్యానందాశ్రమములో పూజ్య శ్రీ బ్రహ్మానందతీర్థ స్వాములవారి అధ్యక్షతన భగవాన్ శ్రీసత్యానందమహర్షులవారి శతతమ జయంతి ఉత్సవ కమిటీ సమావేశము జరిగినది. పలువురు పలు సూచనలు చేసినారు. ఈ కార్యక్రమమును దిగ్విజయముగ జరుపుటకు తమతమవంతు కృషిగావించుటకు సభ్యులు ముందుకు వచ్చినారు. ముఖ్యముగ ఇనమడుగు లేగుంటపాడు భక్తులు ఇందు పాల్గొనినారు.

గుంటూరులో 2011 జనవరి 7,8,9 తేదీలలో జరిగిన 46వ అఖిలాంధ్రసాధు పరిషత్ మహాసభలో పూజ్య శ్రీ శ్రీహరితీర్థస్వాములవారు 7వ తేది ప్రారంభసభలో పాల్గొని ప్రవచనముగావించినారు.

315వ సంచార సత్సంగము బాల్కొండ గ్రామమునందు తేది 2-1-11 ఆదివారమున శ్రీవిరజనానందతీర్థస్వాములవారి అధ్యక్షతన జరిగింది. అనేకమంది భక్తులు పాల్గొన్నారు.

భక్తులకు విజ్ఞప్తి

భగవాన్ శ్రీసత్యానందమహర్షులవారి శతజయంతి 2011 ఫిబ్రవరి 27,28 మరియు మార్చి 1,2 తేదీలలో శ్రీసత్యానందాశ్రమము(ఇనమడుగు)లో వందలాది మహాత్ముల సన్నిధిలో వేలాది భక్తుల మధ్య అత్యంత వైభవోపేతముగ శ్రీ సత్యానందాశ్రమ పరిష్ట పీఠాధిపతులు పూజ్యపాదులు శ్రీబ్రహ్మానందతీర్థస్వాములవారి అధ్యక్షతన జరుపబడునని మీ అందరికి విదితమే.

ఆ సందర్భముగ ఒక శతజయంతి విశేష సంచిక కూడ ప్రచురింపబడుచున్నది. సుమారు రెండువందల పుటలు ఉండును. మహాత్ముల సందేశములతో పండితుల భక్తుల వ్యాసములతో అలరారు ఈ విశేష సంచిక శ్రీ విశ్వమీమాంస చందా దారులందరికి పంపవలయు నని పూజ్య శ్రీబ్రహ్మానందతీర్థస్వాములవారి సంకల్పము. పంచరంగుల అనేక చిత్రములతో వెలువడు ఈ సంచిక ఒక్కంటికి సుమారు 200/- రెండువందల రూపాయలు ఖర్చు అగునని అంచనా వేయబడినది.

కావున ఉదారులగు భక్తులు, జిజ్ఞాసువులు తమవంతు విరాళములను పంపి ఈ బృహత్తర కార్యక్రమములో పాలుపంచుకోవలసినదిగా కోరుచున్నాము.

డి.డిలు ఈ క్రింది చిరునామాకు పంపవచ్చును.

శ్రీ పురుషోత్తమ బ్రహ్మచారి, శ్రీసత్యానందాశ్రమము, ఇనమడుగు, నెల్లూరు జిల్లా.

శ్రీసత్యానందమహర్షులవారి

శతజయంత్యుత్సవములు

2011 ఫిబ్రవరి 27,28, మార్చి 1, 2 తేదీలు

ఆది సోమ మంగళ బుధవారములు

మహాజనులారా!

పై తేదీలలో అత్యంతవైభవముగ నాలుగుదినములు శ్రీసత్యానందాశ్రమములో వేలాది భక్తులమధ్య, వందలాది సాధువులమధ్య శ్రీమహర్షులవారి జయంతి మహోత్సవము జరుగును. నాలుగుదినములు సాధువులకు, భక్తులకు భోజనాది వసతులకు, వస్త్రదానమునకు, విద్యార్థిని విద్యార్థులకు నోట్‌బుక్స్ పంచుటకు, సభకు, హైరెస్‌వారికి, కరంటువారికి నీటివసతికి మరియు ఆశ్రమమును సర్వాంగసుందరముగ తీర్చిదిద్దుటకు సుమారు 15,00,000/- పదైదు లక్షలరూపాయలు అవసరమని అంచనా వేయబడినది. ఉదారులు ఈ కార్యక్రమములో విరివిగా పాలుపంచుకొని తమవంతు ధన వస్తురూపముగ సమర్పించుకొని శ్రీసద్గురుదేవుల అనుగ్రహమునకు పాత్రులగుదురుగాక!

నూరు సంవత్సరముల పండుగ మళ్ళీ మళ్ళీ రాబోదు. కావున మీరందఱు ఈ కార్యక్రమములో పాల్గొని మహానీయుల అమృతసందేశములను విని, పండితుల ఉపన్యాసములను ఆలకించి జీవితములను ధన్య మొనర్చుకొందురుగాక!

స్వచ్ఛంద సేవకులు కావలెను

శ్రీసత్యానందమహర్షులవారి శతజయంతి సందర్భముగ వారందినములు ఆశ్రమములో సేవ చేయుటకు స్వచ్ఛంద సేవకులు కావలయును. వచ్చువారు వెంటనే ఈ ఫోను సంఖ్యలో సంప్రదించండి. పురుషోత్తమ బ్రహ్మచారి 9885372369.

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137